



## విప్లవ కమ్యూనిస్టుల పక్ష పత్రిక

సంపుటి : 47    సంచిక : 23    విజయవాడ    5-4-2015    పేజీలు : 8    వెల : రు 5.00

## భూసేకరణ చట్టం- ఆర్డినెన్స్

### రైతులను భూములనుండి తొలగించే చట్టాలన్నింటినీ రద్దుచేయాలి

**భారతదేశంలో** ప్రభుత్వం భూములను ఆక్రమించటం దిన చర్యగా మారి తీవ్ర సమస్యగా రూపొందింది. పరిశ్రమల ఏర్పాటుకూ, మౌలిక సదుపాయాల కల్పనకూ, (ఓడరేవులు, విమానాశ్రయాలు, రోడ్లు), సెజ్‌లకూ, సాగునీటికల్పనకూ భూమిని వినియోగించబోతున్నట్లు చెబుతున్నారు. భూ ఆక్రమణలంటే సామాన్యులు జీవనోపాధిని, జీవనాన్నీ కొల్పోవటం కాగా, బడాబూర్జువాలకు భూమికి విలువను చెల్లించకుండా ఒక ఉత్పత్తి సాధనాన్ని పొందటం.

ప్రపంచ వాణిజ్య సంస్థ ఏర్పాటూ; ఆసియా, ఆఫ్రికా, లాటిన్ అమెరికా దేశాల ఆర్థికాన్ని విదేశీ ప్రత్యక్ష పెట్టుబడులకు ఆంక్షలు లేకుండా తెరవటమూ; ఆహార ఉత్పత్తి, పంపిణీలపై గుత్తాధిపత్య స్థాపనకు సామ్రాజ్యవాద ద్రవ్య పెట్టుబడి పరుగూ; జీవయింధనాలను ఉత్పత్తి చేయాలన్న గుత్త పెట్టుబడి కాంక్షా కలిసి భూముల ఆక్రమణను ఒక ప్రపంచ వ్యాపిత అంశంగా మార్చాయి. సామ్రాజ్యవాద ప్రపంచీకరణలో భాగమిది.

ఈ భూముల ఆక్రమణ ఏ స్థాయిలో వుందో ఖచ్చితమైన అంచనా వేయటం కష్టంగా వుంది. అనధికారిక అంచనాల ప్రకారం 3 నుండి 8 కోట్ల హెక్టార్ల వరకూ భూమి విదేశీ పెట్టుబడి ఆధీనంలోకి వెళ్లింది. వివిధ దేశాలలో భూముల ఆక్రమణ ఇలా వుంది.

| దేశం             | ల. హె. |
|------------------|--------|
| దక్షిణ సూడాన్    | 41     |
| పపువా న్యూగినియా | 39     |
| ఇండోనేసియా       | 35     |
| మొజాంబిక్        | 22     |
| సూడాన్           | 20     |
| లైబీరియా         | 14     |
| అర్జెంటీనా       | 14     |
| సియర్రాలియోన్    | 12     |
| మడగాస్కార్       | 11     |

| భూములను ఆక్రమించిన దేశాలు          |        |
|------------------------------------|--------|
| దేశం                               | ల. హె. |
| అమెరికా                            | 80     |
| మలేసియా                            | 35     |
| బ్రిటన్                            | 28     |
| సింగపూర్                           | 19     |
| హాంగ్ కాంగ్                        | 13     |
| ఆధారం : లాండ్ మాట్రిక్స్ వెబ్‌సైట్ |        |

భూ ఆక్రమణలకు మలేసియా, సింగపూర్, హాంగ్ కాంగ్‌లకు ద్రవ్యాన్నిచ్చింది బహుళజాతి కంపెనీలే. లాభదాహంతో పెట్టుబడిదారీ విధానం మొదటినుండి రైతాంగం భూములను ఆక్రమిస్తున్నది. దీనికోసమది ఆర్థిక, ఆర్థికేతర పద్ధతులను వాడుకున్నది. ప్రస్తుత భూ ఆక్రమణలు దాని కొనసాగింపే. అయితే ప్రపంచీకరణతో ఈ ఆక్రమణలు విపరీత స్థాయికి చేరాయి.

ఉదా: అమెరికాకు చెందిన కార్గిల్ కంపెనీ కొలంబియాలో లక్షా 30 వేల హెక్టార్లను ఆక్రమించింది.

ఈ భూ ఆక్రమణతో సాగుతున్న వివాదానికి అద్దం పడుతున్నది ఇండోనేసియా అనుభవం. గార్డొయన్ పత్రిక విలేఖరి జాన్ వైదాల్ ఇలా వ్రాశాడు :

“రైతులకు ముందస్తుగా చెప్పలేదు; సంప్రదించలేదు; పరిహారము చెల్లించలేదు. ఇవేవీ చేయకుండానే విదేశీ కంపెనీలకు అప్పగించారు. దీనితో తమ స్వతంత్రతను కోల్పోవటమూ, కంపెనీకి అతి తక్కువ కూలికి పని చేయటం తప్ప రైతులకు మరో ప్రత్యామ్నాయం లేకుండా పోయింది.”

ఇండోనేసియా మానవ హక్కుల కమిషన్ తన నివేదికలో ఇలా పేర్కొంది : 2011 లో 600 మరణాలు, వందలాది గాయపడటంతో సహా, 5వేల సార్లు మానవ హక్కుల ఉల్లంఘనలు సాగాయి. భూములాక్రమిస్తున్న బహుళ జాతి కంపెనీలకూ స్థానిక ప్రజలకూ మధ్య సాగిన ఘర్షణల మూలంగానే ఇది జరిగింది.

హైతీలో రైతుల దుస్థితికి తనను తానే నిందించుకున్నాడు అమెరికా మాజీ అధ్యక్షుడు బిల్ క్లింటన్! అంతర్జాతీయ ద్రవ్యనిధి, ప్రపంచ బ్యాంకు రూపొందించిన సంస్థాగత సర్దుబాటు కార్యక్రమాన్ని ఆమోదించమని క్లింటన్ 1994లో హైతీ ప్రభుత్వాన్ని వత్తిడి పెట్టి అంగీకరింప చేశాడు. 2010లో అతనిలా అన్నాడు: “(నేను చేసిన పని వల్ల) అమెరికాలోని ఆర్కాన్సాస్ రాష్ట్ర రైతులకు మంచి జరిగింది గానీ అది సరిగ్గా పని చేయలేదు... అది నా తప్పే. దాని పర్యవసానాలు ప్రతిరోజూ నాకు కన్పిస్తున్నాయి. నేను చేసిన దాని వల్ల తమ ప్రజల ఆకలిని తీర్చేందుకు వరి పండించగల సామర్థ్యాన్ని హైతీ కోల్పోయింది... దీనికి మరెవరూ కారణం కాదు. నేనే కారణం.” రైతాంగపు జీవనోపాధిని లాగివేసుకుని ఇప్పుడు మొసలి కన్నీరు కారిస్తే ప్రయోజనమేముంటుంది? ఈనాటికీ ఆర్కాన్సాస్ నుండి వరి దిగుమతి పైనే హైతీ ఆధారపడుతున్నది.

ప్రపంచ జనాభాలో పని చేయగల వయసులో వున్న వారిలో మూడవ వంతు వ్యవసాయంలోనే వున్నారు. పెట్టుబడిదారీ విధానపు మొదటదశలో భూఆక్రమణల వల్ల రైతాంగం ఉపాధి కోల్పోయినా, ప్రత్యామ్నాయ ఉపాధి లభించింది. ఈనాటి భూ ఆక్రమణలు ప్రత్యామ్నాయ ఉపాధి చూపకుండానే రైతులను భూములనుండి తొలగిస్తున్నాయి. కార్పొరేటు సాగు-భూముల ఆక్రమణ ద్వారానూ, మార్కెట్టులో అసమాన పోటీ ద్వారానూ రైతులను భూములనుండి గెంటి వేస్తున్నది. కార్పొరేటు సాగు క్రింది భూవిస్తీర్ణం పెరిగే కొద్దీ, ఉపాధి కల్పన కుంచించుకుపోతుంది. ఉదా : కార్పొరేటు సాగు బాగా సాగే అమెరికాలో 400 ఎకరాల కమతంలో జొన్న పండించటానికి ఎకరానికి 7.8 పని గంటలు అవసరమౌతాయి. అదే కమతం 2000 ఎకరాలకు పెరిగితే పని గంటలు 2.7కు తగ్గిపోతాయి. అలాగే కాంట్రాక్టు సాగులో రైతుకు భూమిపై యాజమాన్యం ఉన్నప్పటికీ, ఏ పంట వేయాలన్న స్వతంత్రతను కోల్పోతాడు. కనిష్ట కూలితో కంపెనీకి బంధిత కూలీగా పని చేయాల్సివస్తుంది. ఈవిధంగా నేటి భూ ఆక్రమణలు ఇటు సాగులో గానీ, అటు పరిశ్రమలోగానీ యిముడ్చుకోలేని “అదనపు” శ్రమ శక్తిని మరింతగా పెంచుతాయి.

ఈనాడు భారత దేశంలో జరుగుతున్నది కూడా యిదే. అధికార మార్పిడి తర్వాత 1947-2000 సం॥ల మధ్య 6 కోట్ల మంది భూసేకరణ చట్టం వల్ల నిర్వాసితులయ్యారు. (తరువాయి 2వ పేజీలో)

జనశక్తి సంచికను ఆన్‌లైన్ ద్వారా చదువుకొనుటకు

www.janasakthionline.com

వెబ్‌లింక్‌ను సందర్శించండి

జనశక్తిలో ప్రచురించుటకు రాసిన వ్యాసాలు, లిపోర్టులను

janasakthi1963@gmail.com

అనే ఈ-మెయిల్‌కు పంపగలరు

సంపాదకీయం

## నీటి నాటకాలు

వేసవి ఇంకా మొదలు కాకుండానే శ్రీశైలంలో నీటి నిల్వ కనీస స్థాయికి చేరింది. గత సీజనులో వానలు బాగా పడి రిజర్వాయర్లు నిండినా ఈ పరిస్థితి ఎందుకేర్పడింది?

2015 25 ఏప్రిల్ నాటికి శ్రీశైలంలో రెండవ విద్యుత్తు జనరేటరు 21,994 క్యూసెక్కులతో విద్యుదుత్పత్తి చేస్తున్నది. అదే రోజున ఒకటవ జనరేటరుతో 9375 క్యూసెక్కుల నీరు వాడుతూ విద్యుదుత్పత్తి మొదలు పెట్టారు. 25వ తేదీన మొత్తం 31 వేల క్యూసెక్కులతో విద్యుదుత్పత్తి చేస్తున్నారు. ఆనాటికి శ్రీశైలంలో నీటి మట్టం 856.9 అడుగులు. 854 అడుగులకు చేరితే శ్రీశైలం నీటిని దేనికీ వాడరాదు. దీనివల్ల జరగబోతున్నదేమిటి?

పోతిరెడ్డిపాడు హెడ్ రెగ్యులేటర్‌ను 842 అడుగుల వరకు నీరున్నా వినియోగించుకునే విధంగా రూపొందించారు. కానీ 854 అడుగులకు తగ్గితే నీరు విడుదల చేయరాదు. కనుక వచ్చే ఖరీఫ్ సీజనులో నారు వేసుకునేందుకూ, తాగునీటికీ నీరివ్వటం అసాధ్యం. వానలు బాగా పడి రిజర్వాయర్లు నిండితే రెండవ పంటకు రాయలసీమకు నీరివ్వగలుగుతారు. కృష్ణా నదిపై ఎన్ని డ్యాములు కట్టినా, వానదేవుడి కరుణ కోసం రాయలసీమ రైతులు కప్పుల పెళ్లిళ్లు చేయాల్సిన దుస్థితి ఎందుకు కొనసాగుతున్నది?

ఇంతవరకూ కృష్ణా డెల్టాకు రబీ సీజను ప్రకటించలేదు. ఇక ఖరీఫ్ సీజనులోనన్నా నారుమడులకు నీరివ్వగలిగే స్థితి కన్పించటంలేదు. ఎందుకంటే ఇది రాసే నాటికి కూడా శ్రీశైలంలో విద్యుదుత్పత్తి కొనసాగుతున్నది.

విచిత్రమేమంటే శ్రీశైలం నుండి వచ్చిన నీరంతా ఏమైనట్లు? నాగార్జున సాగర్ ఎడమ కాలువ క్రింద కొంత ఆయకట్టుకు మాత్రమే నీరిచ్చారు. కుడికాలువ క్రింద నీరు విడుదల నామమాత్రంగానే సాగింది.

ఇప్పుడిక ఆలమట్టి డ్యాము ఎత్తు పెంచారని వంక చెప్పడానికి ఏల్లేదు. ఆలమట్టి నిల్వను లెక్కించిన తర్వాతనే రెండు రాష్ట్రాల్లో నీటి వినియోగ పథకాన్ని ప్రభుత్వం రూపొందించుకోవాలి.

కృష్ణా నదిపై వున్న రిజర్వాయర్లలోని నీటి వినియోగానికి ప్రాధాన్యతలను ఇంతకుముందే నిర్ణయించారు. బ్రిజెష్ కుమార్ ట్రిబ్యునల్ కూడా దానినే పునరుద్ఘాటించింది. దీని ప్రకారం మొదటి ప్రాధాన్యత తాగునీరు; రెండవ ప్రాధాన్యత సాగునీరు; మూడవ ప్రాధాన్యత విద్యుదుత్పత్తి.

కాగా పై వాస్తవాలు, రెండు తెలుగు రాష్ట్రాల ప్రభుత్వాలూ అప్రకటితంగా విద్యుదుత్పత్తికి మొదటి ప్రాధాన్యతనిస్తున్నాయని తెలుపుతున్నాయి. శ్రీశైలంలో కనీస నీటి మట్టం స్థాయికంటే తగ్గినా విద్యుదుత్పత్తిని ఆపలేదనీ తెలుపుతున్నాయి.

ఈ వాస్తవాలను ప్రజలు తెలుసుకోకుండా చేయటానికి ఇరు రాష్ట్రాల నాయకులు నీటి తగవులు పెట్టుకుని ప్రాంతీయ విద్వేషాలు రగిల్చేందుకు పూనుకున్నారు. ప్రాజెక్టుల వారీగా ట్రిబ్యునల్ నీటిని కేటాయించగా, మొత్తం కేటాయింపును శ్రీశైలంవద్ద వాడుకుని విద్యుదుత్పత్తి చేసుకుంటానని తెలంగాణా ప్రభుత్వం వాదించింది. ఎండిపోతున్న పొలాలకు కరెంటు ఇస్తే తప్ప నీరందదని వాదించింది. ఆచరణలో ఏడు గంటల కరెంటు ఇచ్చింది లేదు. ఆంధ్రప్రదేశ్ తనకు కేటాయించిన నీటి కంటే ఎక్కువ వాడుకున్నదని ఎదురుదాడికి దిగింది.

తెలంగాణా ఎక్కువ నీరు వాడుకున్నదనీ, కరెంటు కోసం నీరు వాడి, ఆంధ్ర రైతులకు నీరందకుండా చేస్తున్నదని ఇటు ఆంధ్ర నాయకులు వాదించారు. ఇప్పుడు మొత్తంగా చూస్తే ఇరు ప్రభుత్వాలూ రైతాంగం పేరు చెప్పి విద్యుదుత్పత్తి సాగించాయి. ఈ రబీ సీజనుకు రైతాంగానికి నీరివ్వక పోగా, వచ్చే ఖరీఫ్ సీజనుకు కూడా నీరివ్వబోమని తేల్చి చెప్పేశారు.

ఈ మోసాన్ని కప్పి పుచ్చుకునేందుకు చంద్రబాబునాయుడు పట్టిసీమను ముందుకు తెచ్చాడు. గోదావరి వరద నీటిని కృష్ణాకు మళ్లించి రాయల సీమకు నీరిచ్చేందుకు పట్టి సీమ ఎత్తిపోతల పథకాన్ని ఏడాది లోగా పూర్తి చేస్తానని ప్రతిపలు చేస్తున్నాడు. సజావుగా జరిగితే మళ్లించగలిగేది 80 టిఎంసీలు. ట్రిబ్యునల్ తీర్పు ప్రకారం దీనిలో 40 టిఎంసీలు ఎగువ రాష్ట్రాలకు కృష్ణా నీటిని ఇవ్వాలి. మళ్లించిన 80 టిఎంసీలతో ( ప్రకాశంబ్యారేజీ క్యాచ్‌మెంటు 104 టిఎంసీలతో) కృష్ణా అవసరాలు తీరతాయి గనుక సాగర్, శ్రీశైలం నుండి నీరు క్రిందికి రానవసరం లేదు. గనుక 80 టిఎంసీల నీటిని శ్రీశైలంలోనే ఆపాలి. అంటే విద్యుదుత్పత్తి పూర్తిగా ఆపి వేయాలి. అప్పుడు మాత్రమే కర్ణాటక వాటాపోగా 40 టిఎంసీలు రాయలసీమకివ్వగలరు. ఈ ఏడాది జరిగింది చూసిన తర్వాత ఇరు ప్రభుత్వాలూ ఈ పని చేస్తాయన్నది నమ్మ శక్యం కాదు.

దీనితో మరో కొత్త సమస్యను సృష్టించారు. ధవళేశ్వరం బ్యారేజీ కట్టిన 200 ఏళ్లలో ఏనాడూ లేని విధంగా గత ఐదేళ్లుగా గోదావరి డెల్టా ఆనకట్టకు నీటి కొరత సమస్యను తెచ్చి పెట్టారు. పట్టిసీమ ప్రాజెక్టుతో ఇది తీవ్రమవుతుందన్న భయందోళన రైతాంగంలో కల్పించారు. ఇప్పుడు అదేమీ లేదంటూ వరద నీటినే తరలిస్తామంటూ హామీల వర్షం కురిపిస్తున్నారు.

ఇక్కడ రాష్ట్ర విభజనకు ముందు నుంచీ పాలక వర్గాలు, వారి పార్టీలు అనుసరిస్తున్న విధానాన్ని గుర్తించాల్సివుంది. వరి పంటకు నీరు అధికంగా వాడి వృధా చేస్తున్నారనీ, రైతాంగాన్ని ఆరు తడి పంటలకు మరలమనీ ప్రచారం చేశారు. దీని నమలు చేసేందుకు నీటి సరఫరాలో రైతాంగాన్ని నిరంతరం అనిశ్చిత స్థితిలో (తరువాయి 3వ పేజీలో)

## భూసేకరణ ... (మొదటిపేజీ నుండి)

2 కోట్ల ఎకరాల సాగు భూమి అదృశ్యమైంది. ప్రజాప్రయోజనం, వ్యవసాయ అభివృద్ధి, వృద్ధి రేటు, ఉపాధి కల్పన అంటూ ప్రభుత్వం చెప్పిన సాకులన్నీ దేశీ, విదేశీ దోపిడీ వర్గాల ప్రయోజనాలకు సేవ చేశాయి. దీనికోసం ప్రజల జీవనాన్ని ఛిద్రం చేశాయి.

ఇక్కడే “పెట్టుబడి” గ్రంథం సంపుటి-3 లో కారల్ మార్క్స్ చెప్పిన మాటలను గుర్తు తెచ్చుకుందాం :

“ఈ కథనంలోని నీతి ఏమంటే హేతుబద్ధ వ్యవసాయానికి పూర్తి వ్యతిరేకమైనది, పెట్టుబడిదారీ విధానం; లేదా హేతుబద్ధ వ్యవసాయం పెట్టుబడిదారీ విధానంలో మన జాలదు. (అది వ్యవసాయంలో సాంకేతిక అభివృద్ధిని తెచ్చినప్పటికీ) కనుక తమంత తాము శ్రమించే చిన్న రైతులు లేదా ఉత్పత్తిదారుల సంఘ అదుపు అవసరమవుతుంది”.

ఈ నేపథ్యంలో భారత్‌లో సాగుతున్న భూ ఆక్రమణను చూడాలి. బ్రిటిషు వలస పాలకులు చేసిన 13 భూసేకరణ చట్టాలను భారత పాలకులు యధాతథంగా స్వీకరించారు. 68 ఏళ్ల పాటు వాటినే అమలు జరిపారు. ప్రజాప్రయోజనమన్న సాకుతో భూములను గుంజుకుని ప్రజలను భూముల నుండి తరిమివేశారు. ప్రజాప్రయోజనమని ప్రభుత్వం భావించిన ఏ కార్యకలాపమైనా రైతాంగాన్ని భూముల నుండి వెళ్లగొట్టేందుకు సాధనమైంది. 1980ల వరకూ పునరావాసం సంగతలా వుంచి, నష్ట పరిహారం కూడా చెల్లించకుండా భూములను లాగివేసుకుంది.

1894 భూసేకరణ చట్టాన్ని 1984 లో మొదటి సారి సవరించారు. రైతులకు ఫిర్యాదు చేసుకునేందుకు తగినసమయం ఇవ్వటానికే ఈ సవరణ పరిమితమైంది. తగిన నష్టపరిహార చెల్లింపు, నిర్వాసితులందరికీ పునరావాస కల్పన ఇందులో చేర్చలేదు.

భూముల నుండి బలవంతపు తొలగింపులకు వ్యతిరేకంగా ప్రజలు అనేక పోరాటాలు సాగించారు. ఒడిషారాష్ట్రం-బలియాపాల్‌లోని సారవంతభూములను క్షిపణి కేంద్ర ఏర్పాటుకు ప్రభుత్వం సేకరించ బూనుకున్నప్పుడు, ఒడియా ప్రజలు ప్రతిఘటించారు. మూడేళ్లపాటు సాగిన ఈ ప్రతిఘటన వల్ల ప్రభుత్వం క్షిపణి కేంద్రాన్ని శ్రీహరికోటకు తరలించింది. ఆంధ్రప్రదేశ్ రాష్ట్ర ప్రభుత్వం తెలుగుగంగ ప్రాజెక్టు కొరకు భూసేకరణకు పూనుకున్నప్పుడు, వెలుగోడు గ్రామ రైతాంగం తమకు నష్ట పరిహారం చెల్లించిన తర్వాత మాత్రమే భూములను స్వాధీనం చేసుకోవాలని పోరాడారు. భారత చరిత్రలో మొదటి సారిగా నష్టపరిహారం చెల్లించిన తర్వాత మాత్రమే ప్రభుత్వం భూములను స్వాధీనం చేసుకుంది అక్కడే.

భూముల నుండి ఈ బలవంతపు తొలగింపుకు వ్యతిరేకంగా ప్రజల్లో చైతన్యమూ, పోరాటాలూ పెరిగాయి. సెజ్‌లు, రోడ్లు, రేవులు, విమానాశ్రయాలు, ధర్మో విద్యుత్తుపేరిట లక్షలాదిఎకరాలు గుంజు కొనటంతో ఇది జరిగింది. ప్రజలు నష్ట పరిహారాన్నే కాకుండా నిర్వాసిత ప్రజలందరికీ పునరావాస కల్పనకు డిమాండు చేశారు. కొన్ని ప్రాజెక్టుల అవసరాన్ని ప్రశ్నించి వాటిని మాని వేయమని డిమాండు చేశారు. ప్రాజెక్టువల్ల లాభనష్టాలను ప్రజలకు పూర్తిగా తెలియపరిచిన తర్వాత నిర్మాణానికి ప్రజలనుండి ముందస్తు సమ్మతి పొందాలని డిమాండు చేశారు. బహుళ పంటల సారవంత భూములను ఇతర అవసరాలకు తరలించరాదని కోరారు. ప్రైవేటు కంపెనీల కొరకు ప్రభుత్వం భూసేకరణ చేయరాదని డిమాండు చేశారు. నర్మదా బచావ్ ఆందోళన, అణు విద్యుత్తు కర్మాగారాల స్థాపనకు వ్యతిరేకంగా కూడంకుళం, జైతాపూర్‌ల ఆందోళన, ఆంధ్రలో విద్యుత్తు కర్మాగారాల స్థాపనకు వ్యతిరేకంగా ఆందోళనలు వీటిలో కొన్ని.

ప్రజల నుండి వచ్చిన వ్యతిరేకత, ప్రతిఘటనలతో యుపిఎ ప్రభుత్వం భూసేకరణ చట్టం-1894 స్థానంలో భూసేకరణ, పునరావాస చట్టం-2013 తెచ్చింది. దీనితో ప్రజలలో భ్రమలు కల్పించి, వారిని పోరాట పథం నుండి మళ్లించబూనుకుంది.

2013 చట్టంలో యుపిఎ ప్రభుత్వం-తీసుకున్న భూమికి రైతులకు చెల్లించే పరిహార నిర్ణయంలో భూమికి “మార్కెట్టు ధర” అన్న పదాన్ని వాడింది. దీని ద్వారా ఆ నాటికి మార్కెట్టులో భూమికున్న ధరను లెక్కించ బోతున్నట్లుగా పోజు పెట్టింది. ఈ పదం వాడిన క్లాజులోనే మార్కెట్టు ధరను జిల్లా కలెక్టరు నిర్ధారిస్తారని తెలిపింది. అలాగే మార్కెట్టు ధరను నిర్ణయించటంలో జిల్లా కలెక్టరు పాటించవలసిన సూత్రాలను రూపొందించింది: 1. సేకరించిన భూమివున్న గ్రామంలో అలాంటి భూములు రిజిస్ట్రారు ఆఫీసులో నమోదయిన ధర నగటు; 2. పొరుగు గ్రామాలలో ఇటువంటి భూములు రిజిస్ట్రారు ఆఫీసులో నమోదయిన అమ్మకం

ధరల నగటు. అంటే మార్కెటు ధర అంటే ఆచరణలో రిజిస్ట్రారు ఆఫీసులో నమోదయిన ధర. ఈ కలెక్టరు నిర్ణయించిన “మార్కెట్టు ధర” అని పేరు పెట్టిన రిజిస్ట్రారు ఆఫీసులో నమోదైవున్న ధరకు రెట్టింపును నష్టపరిహారంగా రైతుకు చెల్లించాలని చట్టంలో పేర్కొన్నారు.

భూసేకరణ వల్ల కలిగిన కష్టానికి ఓడార్చుగా సాలెషియంను అదనంగా చెల్లించేవారు. అది గతంలో భూమి విలువలో 30 శాతంగా వుండేది. 2013 చట్టంలో దానిని వంద శాతం చేశారు. అంటే రైతుకు యిచ్చేది రిజిస్ట్రారు ధరకు మూడు రెట్లు మాత్రమే.

చట్టంలో ఇలా వుండగా, ఆ చట్టాన్ని చేసిన కాంగ్రెసు పార్టీ, బిజెపి, చివరకు చట్టాన్ని సవరిస్తూ ఆర్డినెన్సు తెచ్చిన మోడీ కూడా మార్కెట్టు ధరకు నాలుగు రెట్లు రైతుకు నష్టపరిహారంగా చెల్లించ బడుతుందని ప్రచారం సాగిస్తున్నారు. తాను తెచ్చిన ఆర్డినెన్సులో నాలుగురెట్ల నష్టపరిహారంలో ఎలాంటి సవరణ చేయలేదని మోడీ చెప్పుకున్నాడు. కొత్త రాజధాని కోసం భూసేకరణ చేస్తే రిజిస్ట్రారు ధరకు రెండు రెట్లు మాత్రమే రైతులకు దక్కుతుందనీ, తన భూసమీకరణపథకంవల్ల రైతాంగం కోటిశ్చరులవుతారనీ చంద్రబాబునాయుడు ప్రచారం చేశాడు. ప్రజలను మోసగించడానికి ఎన్ని రకాలుగానైనా మాట్లాడగల వంచనాత్మక కళలో పాలకవర్గ పార్టీలు ఆరితేరాయి.

ప్రజల ప్రతిఘటనతో తప్పునిసరై యుపిఎ ప్రభుత్వం భూసేకరణ వల్ల బాధితులైన వారందరికీ నష్టపరిహారం చెల్లింపు, పునరావాస కల్పనల అవసరాన్ని గుర్తించింది. దానిని 2013 చట్టంలో చేర్చింది. బాధితులను గుర్తించడానికి సామాజిక ప్రభావ అంచనాను చేపట్టాలని చట్టంలో పేర్కొన్నారు. ప్రతిపాదించిన బిల్లును, చర్చల పేరిట ఐదేళ్లు సాగలాగి ఎన్నికలకు ముందు 2013లో పార్లమెంటుతో ఆమోదముద్ర వేయించారు. అయితే ఎన్నికలకు ముందు సంవత్సరం పాటు ఈ చట్టాన్ని అమలు జరిపేందుకు కేంద్రం గానీ, రాష్ట్రాలుగానీ ఎలాంటి చర్యలూ తీసుకోలేదు. ఈ కాలంలో గోల్డ్‌మాన్ సాచి నుండి దలాల్ ష్రీబ్ వరకూ బడా బూర్జువాల అనుకూల గుంపు 2013 చట్టం భూమి ధరలను విపరీత స్థాయికి పెంచివేసిందని గగ్గోలు పెట్టింది. బడాబూర్జువాల సేవలో వున్న ప్రతివాడూ 2013 చట్టాన్ని సవరించక పోతే అభివృద్ధి సాగదని డిమాండు చేశారు. 2013 చట్టం అమలుకు అవసరమైన నియమ నిబంధనలను రూపొందించి విడుదలచేసి అమలు చేయవలసిన ముఖ్యమంత్రులు ఆ పని చేయకుండా, 2013 చట్టాన్ని సవరించాల్సిన అవసరం గురించి ఎడతెగకుండా మాట్లాడారు. ఈ అల్లరంతా అసలు అమలే చెయ్యని చట్టం గురించే! ఒక చట్టాన్ని అమలు చేస్తున్న సందర్భంలో ఎదురైన యిబ్బందులను తొలగించేందుకు సవరణలు ప్రతిపాదిస్తారు. అసలు చట్టాన్ని అమలు చెయ్యకుండానే సవరణల గురించి ప్రతిపాదన లొచ్చాయి.

బిజెపి అధికారంలోకి రాగానే దేశ,విదేశీ బడా బూర్జువాలకు తన విశ్వసనీయతను చాటుకునేందుకు పూనుకుంది. భూసేకరణ చట్టం 2013 ను సవరిస్తూ భూసేకరణ ఆర్డినెన్సును తెచ్చింది.

ఆర్డినెన్సులో బిజెపి ప్రభుత్వం అనేక రకాల ప్రాజెక్టులకు ప్రజలనుండి ముందస్తు సమ్మతి, సామాజిక ప్రభావ అంచనాలను తొలగించింది. ఇవికాక ప్రభుత్వ-ప్రైవేటు భాగస్వామ్యంలో నిర్మించే ప్రాజెక్టులను కూడా వీటి నుండి మినహాయించింది. ఇలా మినహాయించిన ప్రాజెక్టులు: రక్షణరంగం; గ్రామీణ మౌలిక సదుపాయాలు; అందుబాటులో గృహనిర్మాణం; పారిశ్రామిక కారిడార్లు; మౌలిక సదుపాయాలూ మరియు సామాజిక మౌలిక సదుపాయాలు. చివరి రెండు రకాల క్రిందకురాని ప్రాజెక్టు అంటూ వుండదు: రోడ్లు, రేవులు, విమానాశ్రయాలు, ఆస్పత్రులు, సెజ్‌లు, పర్యాటక వసతులు, శీతల గిడ్డంగులు, నగర రవాణా తదితరాలు. వీటిని సామాజిక ప్రభావ అంచనా నుండి మినహాయించటమంటే పునరావాస చర్యలకు మంగళం పాడటమే.

భూసేకరణ వల్ల ప్రభావితులయ్యే ప్రజలను గుర్తించేందుకు సామాజిక ప్రభావ అంచనాను చేపడతారు. దీనిపై ఆధారపడి మాత్రమే నష్టపరిహారం తోపాటు పునరావాస కల్పన కూడా ఎవరెవరికి అందాలో నిర్ణయమవుతుంది. గతంలో పర్యావరణ ప్రభావ అంచనా, ప్రజామోదాలకోసం నిర్వహించిన సభలను ఒక తంతుగా నిర్వహించి , తాననుకున్నదే ప్రజలు చెప్పినట్లుగా అధికారులతో వ్రాయించుకున్న అనుభవాలను చూసినప్పుడు, 2013 చట్టంలో సామాజిక ప్రభావ అంచనా, ముందస్తు సమ్మతి అన్న

# ప్రజాతంత్ర ఉద్యమ నాయకుడు, ప్రగతిశీల న్యాయవాది వి. నారాయణరెడ్డికి జీవగర్లు



ప్రజాస్వామ్య హక్కుల పరిరక్షణసంస్థ (ఓపిడిఆర్) ఆంధ్రప్రదేశ్, తెలంగాణ రాష్ట్రాల ఉమ్మడి కమిటీ ఉపాధ్యక్షులు, ప్రముఖ హైకోర్టు న్యాయవాది వి.నారాయణరెడ్డి 23-3-2015న హైదరాబాద్‌లో తన 51వ ఏట తీవ్రమైన గుండెపోటుతో ఆకస్మికంగా మరణించారు. నారాయణరెడ్డి మృతిపట్ల సిపిఐ(ఎం-ఎల్) రాష్ట్రకమిటీ ప్రగాఢ సంతాపం వ్యక్తంచేస్తూ, ఆయనకు జోహార్లర్పిస్తోంది.

నారాయణరెడ్డి నెల్లూరుజిల్లా, కలిగిరిమండలం, నరసారెడ్డిపాలెంలో సన్నకారు రైతు కుటుంబంలో 8-6-1964న జన్మించారు. విద్యాభ్యాసమంతా నెల్లూరు జిల్లాలోనే సాగింది. కావలి జవహర్‌భారతి కళాశాలలో విద్యాభ్యాసం సాగించే రోజుల్లో ప్రగతిశీల భావాలపట్ల ఆకర్షితులైన నారాయణరెడ్డి, విద్యార్థి ఉద్యమాలలో చురుకుగా పనిచేశారు. ప్రజాతంత్ర విద్యార్థి సంస్థ (డి.యస్.ఓ.)లో చేరి కాలేజి స్థాయినుంచి రాష్ట్ర నాయకత్వస్థాయికి ఎదిగారు. నెల్లూరుజిల్లాకోర్టులో న్యాయవాదిగా పనిచేస్తున్న క్రమంలోనే రాజ్యహింసకు, ప్రజల ప్రజాస్వామ్య హక్కులను ఉల్లంఘిస్తున్న ప్రభుత్వ వైఖరికి వ్యతిరేకంగా ప్రజాస్వామ్య హక్కుల పరిరక్షణ సంస్థ(ఓ.పి.డి.ఆర్) సాగిస్తున్న ఉద్యమంలో భాగస్వామిగా ప్రజల ప్రజాస్వామ్య హక్కుల రక్షణకు కృషిచేశారు.

న్యాయవాదిగా నారాయణరెడ్డి పేదల పక్షాన నిలబడ్డారు. రాజ్యహింసకు, లింగవివక్షతకు, కులవివక్షతకు, దళితులపై దాడులకు వ్యతిరేకంగా అనేక నిజనిర్ధారణ కమిటీలలో పాల్గొన్నారు. కమ్యూనిస్టు విప్లవకారులను అంతంచేయడమే లక్ష్యంగా ప్రభుత్వం సాగించిన బూటకపు ఎదురు కాల్పుల హత్యాకాండపై వెళ్లిన అనేక నిజనిర్ధారణ కమిటీలలో పాల్గొన్నారు.

రాష్ట్రం నలుమూలలనుంచి భూమి సమస్యలపైన, పేదలపైన, దళితులపైన జరిగిన దాడుల కేసులకు న్యాయ సహాయం అందించడంలో ముందున్నారు. పశ్చిమగోదావరిజిల్లా మనుగోపాల జమిందారు ఆదివాసీలపైన కాల్పులు జరిపిన సంఘటనపై వేసిన నిజనిర్ధారణ కమిటీలో సభ్యుడుగా వుండడంతోపాటు ఆ భూమి సమస్యపై న్యాయసహాయాన్ని అందించారు.

ఒక ప్రగతిశీల ప్రజాన్యాయవాదిగా న్యాయవ్యవస్థలో వస్తున్న మార్పుల్ని, పేద ప్రజలకు వ్యతిరేకంగా వస్తున్న చట్టాల్ని, తీర్పుల్ని అధ్యయనంచేసి సభలు నిర్వహించడానికి నిరంతరం సహకారం అందించారు. మలిమతేకమిటీ రిపోర్టుపై సీనియర్ న్యాయవాది పద్మనాభరెడ్డిగారు, మరికొందరు న్యాయవాదులు, న్యాయమూర్తులతో కలిసి సభ నిర్వహించడం, గుర్గావ్‌లో హోండా కార్నికులపైన, ఉస్మానియా విద్యార్థులపైన, జూనియర్ డాక్టర్లపై దాడులకు వ్యతిరేకంగా నారాయణరెడ్డి చురుగ్గా స్పందించారు.

హక్కుల ఉద్యమరంగంలో ప్రజలకు, ప్రజాతంత్ర ఉద్యమాలకు అండగా నిలిచిన హక్కుల ఉద్యమ నాయకుడు నారాయణరెడ్డికి సిపిఐ(ఎం-ఎల్) రాష్ట్రకమిటీ జోహార్లర్పిస్తోంది. ఆయన కుటుంబ సభ్యులకు ప్రగాఢసానుభూతిని తెలియపరుస్తోంది. ★

క్లాజులు కంటి తుడుపు చర్యలుగానే మిగులుస్తారని అర్థంచేసుకోవటం కష్టం కాదు. అయినప్పటికీ బిజెపి ప్రభుత్వం దీనిని మొత్తంగా తొలగించి భూమి స్వంతదారులుతప్ప మిగిలిన నిర్వాసితులందరికీ నష్టపరిహార చెల్లింపు, పునరావాస కల్పన బాధ్యతను వదలి వేసుకుంది. నిర్వాసిత ప్రజలలో వీరే మెజారిటీగా వుంటారు: వ్యవసాయకూలీలు; కౌలు రైతులు; సాగు పనిముట్ల మరమ్మత్తు చేసే చేతిపనివారు; చిన్న వ్యాపారులు... వీరందరినీ దిక్కులేని వారిగా, ఉపాధి లేని వారిగా దిగజారుస్తుంది. దుర్భర పని, జీవన పరిస్థితుల్లో నిక్కువ జీవనం గడిపేందుకు నగరాలకు తరిమి వేస్తుంది.

నష్టపరిహారం మాటేమిటి? 2013 చట్టంలోని నష్టపరిహార క్లాజుకు ఆర్డినెన్సు ప్రత్యక్షంగా ఏలాంటి సవరణ చేయలేదు. కానీ పరోక్షంగా ముందస్తు సమ్మతి క్లాజును తొలగించటం ద్వారా రైతులకు ప్రభుత్వంతో జేరసారమాడగల శక్తిని బాగా తగ్గించివేసింది. 2013 నాటికి భూసేకరణ ప్రక్రియ పూర్తికాని వారందరికీ 2013 చట్టం వర్తిస్తుంది. 2013 తర్వాతనే చట్టం వర్తిస్తుందన్న సవరణతో వీరందరికీ రెండు రెట్ల నష్టపరిహారం కూడా అందకుండా చేసింది. ఇంతే కాక వాస్తవ నష్టపరిహార మొత్తాన్ని అంతిమంగా నిర్ణయించేది రాష్ట్రాలని పేర్కొంది. ఈ ఆర్డినెన్సు చట్టమయిన తర్వాత దాని అమలును ముఖ్యమంత్రులకే వదిలివేస్తానని మోడీ ప్రకటించాడు. దీనితో ఉప్పుందిన రాష్ట్రాలు వెంటనే చర్యలు తీసుకున్నాయి. సంవత్సరం గడచినా 2013 చట్టానికి నియమనిబంధనలు రూపొందించని రాష్ట్రాలు , ఆర్డినెన్సుకు అనుగుణంగా నియమ నిబంధనలు విడుదల చేయటం మొదలు పెట్టాయి. 2013 చట్టం పేర్కొన్న నష్టపరిహార మొత్తాన్ని సగానికి పైగా తగ్గిస్తూ హర్యానా ప్రభుత్వం నియమ నిబంధనలను విడుదలచేసింది.

భారత పాలక వర్గ పార్టీల వ్యవహార శైలి చిత్ర విచిత్రంగా కన్పిస్తుంది. 2013 చట్టాన్ని పార్లమెంటులో చర్చించేటప్పుడు దానికి మద్దతు పలకటమే కాకుండా, రైతులకు మరింత రక్షణలు ఏర్పరచాలని వాదించిన బిజెపి, ఇప్పుడు సామాజిక ప్రభావ అంచనా వల్ల

ప్రాజెక్టులు అమలు కాకుండా నిలిచి పోతాయని ఇంటి కొప్పెక్కికూస్తున్నది. తమ పార్టీయే చేసిన 2013 చట్టాన్ని కాంగ్రెసు పార్టీ ముఖ్యమంత్రులు సవరణ చేయాలని వాదిస్తుండగా, కాంగ్రెసు నాయకత్వం సవరణలను ఆమోదించేది లేదని ప్రకటించింది. పార్లమెంటు,అసెంబ్లీలు, పత్రికలు, టీవీలలోని ప్రతి ఒక్కరూ “పరిశ్రమ” మాటలను సానుభూతితో వింటున్నారు తప్ప రైతాంగం మొరనాలకించే తీరిక లేకుండా వున్నారు. ప్రైవేటు ఆస్తిహక్కు అనుల్లంఘనీయమనీ, ఏరూపంలోని జాతీయకరణమైనా ప్రమాదకరమని మొండిగా వాదించే వారందరూ రైతాంగం నుండి భూమిని బలవంతంగా ప్రభుత్వం గుంజుకొని దేశ, విదేశీ బడా బూర్జువాలకు కట్టబెట్టడాన్ని మూకుమ్మడిగా సమర్థిస్తున్నారు. చిత్రాల్లో కెల్లా చిత్రంగా ఇది పైకి కన్పించవచ్చు. అయితే ఈ రాజకీయ పార్టీల వర్గ స్వభావం తెలిసిన, దోపిడీ వర్గాల సేవ కొరకే ఇవి ఉనికిలో వున్నాయన్న సత్యాన్ని గుర్తించిన వారెవరికీ ఇది విచిత్రంగా కన్పించదు.

ఈ నిలుపుదోపిడీని ఏ మాత్రం సహించరాదు. ప్రభుత్వం ఏరూపంలోనైనా భూమి సేకరించడాన్ని వ్యతిరేకించాలి. భూసేకరణకు సంబంధించిన అన్ని చట్టాలను రద్దు చేయాలని డిమాండు చేయాలి. ఆర్థిక కార్యకలాపాల కొరకు భూమి అవసరమైన వారు - ప్రభుత్వంతో సహా- రైతాంగంతో చర్చించి పరస్పరం అంగీకరించిన ధరకు కొనుగోలు చేయాలి. ప్రైవేటు అవసరాలకు ప్రభుత్వం ఎట్టి పరిస్థితిల్లోనూ భూసేకరణకు పూనుకోరాదు. ప్రతిపాదిత ప్రాజెక్టు పర్యావరణ, సామాజిక, ఆర్థిక ప్రభావాన్ని అంచనా వేసిన తర్వాత, దీనిని బట్టి ప్రాజెక్టుకు అనుమతించివ్వాలి. ఈ ప్రభావాలను సంపూర్ణంగా ప్రజల ముందుంచి వారంగీకరించిన తర్వాతనే, భూమి కొనుగోలుకు చర్యలు ప్రారంభించాలి. నిజమైన ప్రజాక్షేమం కోసం భూసేకరణ అవసరమైతే బాధితులకు నష్టపరిహారం, పునరావాసం కల్పించిన తర్వాతనే భూమిని స్వాధీనం చేసుకోవాలి. ప్రభుత్వం ఎట్టి పరిస్థితుల్లోనూ దేశ సహజ వనరులపై విదేశీ పెట్టుబడి కబంధ హస్తాల పట్టును అనుమతించరాదు. ఈ డిమాండ్లపై విస్తృత ప్రజా ఉద్యమ నిర్మాణానికి పూనుకోవాలి. ★



# ‘స్త్రీలపై హింసను, దోపిడీని తీవ్రతరం చేస్తున్న మత తత్వానికి, సామ్రాజ్యవాదానికి వ్యతిరేకంగా పోరాడుదాం’

## అంతర్జాతీయ మహిళా పోరాట దిన స్ఫూర్తిని ఎత్తిపట్టిన స్త్రీ విముక్తి సంఘటన

హైదరాబాద్ సుందరయ్య విజ్ఞానకేంద్రంలో స్త్రీవిముక్తి సంఘటన, ఆలిండియా పీపుల్స్ లిటరరీఫోరం సంయుక్తంగా సభ నిర్వహించాయి. ఈ సభకు స్త్రీవిముక్తి సంఘటన రాష్ట్రప్రధాన కార్యదర్శి ఎం.లక్ష్మి అధ్యక్షత వహించారు. కాకతీయ యూనివర్సిటీ ఆచార్యులు తోట జ్యోతిరాణి, ఆలిండియా లిటరరీఫోరం కన్వీనర్ కొత్తపల్లి రవిబాబు మహిళా సమస్యల పరిష్కారాలపై ఉపన్యసించారు. ఈ సభలో ఇరోమ్ షర్మిలకు సంఘీభావంగా ఆలిండియా పీపుల్స్ లిటరరీ ఫోరం ప్రచురించిన ‘శాంతికొరకు పొలికేక’ పుస్తకావిష్కరణ జరిగింది. ప్రముఖ రచయిత్రి శీలా సుభద్రాదేవి, సాహితీ విమర్శకులు ఎ.కె.ప్రభాకర్ పుస్తకాన్ని పరిచయం చేశారు. డా॥వకుళాభరణం లలిత, ప్రొ॥లక్ష్మి, రచయిత్రి రాజీవ, నిర్మలానంద, డా॥భట్ట లక్ష్మీనారాయణ, ఎం.రత్నమాల మొదలగువారు సమకాలీన మహిళా సమస్యలపై మాట్లాడటంతోపాటు ‘శాంతికొరకు పొలికేక’పై తమతమ స్పందనలు వినిపించారు.

స్త్రీ విముక్తి సంఘటన ఆధ్వర్యంలో **వరంగల్ జిల్లా - నర్సంపేట** కెఎస్ఆర్ మహిళా డిగ్రీ కళాశాలలో బుర్రా సుశీల అధ్యక్షతన సదస్సు జరిగింది. ఈ సదస్సులో ముఖ్య వక్తగా ప్రొఫెసర్ జ్యోతిరాణి (కాకతీయ విశ్వవిద్యాలయం) ప్రసంగించారు. మహిళల పితృస్వామ్య దోపిడీ అణచివేతలకు వ్యతిరేకంగా ఉద్యమించాలని ఆమె పిలుపునిచ్చారు. ఈ సదస్సులో ఇంకా సంస్థ రాష్ట్ర ప్రధానకార్యదర్శి ఎం. లక్ష్మి సంస్థ కార్యవర్గ సభ్యురాలు శ్రీలత, దేవేంద్ర, ఏఐఎఫ్ఐటియూ(న్యూ) రాష్ట్ర నాయకులు కా॥ మోడెం మల్లేష్, ఈర్లపైడి తదితరులు పాల్గొన్నారు.

సదస్సు అనంతరం వరంగల్ క్రాస్రోడ్ మీదుగా అంజేద్గర్ విగ్రహం చౌరస్తా వరకు మహిళలు ఉత్తేజకరంగా ప్రదర్శన నిర్వహించారు. ఈ సదస్సు, ప్రదర్శనలలో 300 మంది మహిళలు పాల్గొన్నారు.

**మచిలీపట్నం** కోనేరు సెంటర్లో స్త్రీవిముక్తి సంఘటన ఆధ్వర్యంలో బహిరంగసభ జరిగింది. సభకు కృష్ణాజిల్లా ఉపాధ్యక్షులు పి.అంజమ్మ అధ్యక్షత వహించారు. ప్రధానవక్తగా రాష్ట్రఅధ్యక్షులు డా॥సి. విజయ మాట్లాడుతూ స్త్రీలపై హింసకు కారణమైన భావజాలాన్ని మరింత పెంచేవిధంగా పాలకులు మతతత్వాన్ని రెచ్చగొడుతున్నారని, సామ్రాజ్యవాదం తన దోపిడీని నిరాటంకంగా కొనసాగించటానికి మతాన్ని ఒక సాధనంగా వాడుకుంటోందని తెలియజేశారు. సంఘం జిల్లా అధ్యక్ష కార్యదర్శులు వి.రాధిక, ఎం.కామేశ్వరి, రైతుకూలీసంఘం రాష్ట్రకోశాధికారి కా॥వై.సోని, నవయువసమాఖ్య నాయకులు కా॥మల్లేష్ తదితరులు ఈ సభలో ప్రసంగించారు.

**విజయవాడ** ప్రెస్ క్లబ్లో స్త్రీవిముక్తి సంఘటన ఆధ్వర్యంలో సభ జరిగింది. సభకు రాష్ట్ర సహాయ కార్యదర్శి డా॥బి.అరుణ అధ్యక్షత వహించారు. రాష్ట్రఅధ్యక్షులు డా॥సి.విజయ, కార్యవర్గ సభ్యులు టి. శ్రీదేవి, జనసాహితీ రాష్ట్రప్రధానకార్యదర్శి దివికుమార్, ఓపిడిఆర్ రాష్ట్ర అధ్యక్షులు కె.ఎసు ఈ సభలో ప్రసంగించారు. మతతత్వాన్ని పెంచిపోషిస్తున్న పాలకుల విధానాలను వారు విమర్శించారు. దీనికి వ్యతిరేకంగా సంఘటిత పోరాటాలను సాగించాల్సిందిగా మహిళలకు పిలుపునిచ్చారు. ప్రముఖ రచయిత్రి మందరపు హైమవతి మహిళల కడగండ్లపై కవితను వినిపించారు.

**అనంతపురం** తరిమెల నాగిరెడ్డి శ్రామికభవనంలో స్త్రీవిముక్తి సంఘటన ఆధ్వర్యంలో సభ జరిగింది. సభకు ముందు టవర్క్లాక్ సెంటర్నుండి శ్రామిక భవనం వరకు ఊరేగింపు జరిగింది. మహిళల నినాదాలతో బాలల కళారూపాలతో ప్రదర్శన ఉత్తేజపూరితంగా సాగింది. స్త్రీవిముక్తి సంఘటన నగర నాయకులు సరిత సభకు అధ్యక్షత వహించి మార్చి 8 పోరాట స్ఫూర్తిని వివరించారు. ఈ సభలో స్త్రీవిముక్తి సంఘటన జిల్లా నాయకులు శ్రీలక్ష్మి, జయమ్మ, స్రసిద్ధ రచయిత, విమర్శకులు సింగమనేని నారాయణ, జనసాహితీ రాష్ట్ర నాయకులు డా॥బి.సూర్యసాగర్ వివిధ అంశాలపై ప్రసంగించి సభికులలో పోరాట స్ఫూర్తిని రగిలించారు.



అనంతపురంలో సభకు హాజరైన మహిళలు



శ్రీకాకుళంలో కాగడాల ప్రదర్శన చేస్తున్న మహిళలు

‘దేశంలోనూ, రెండు తెలుగు రాష్ట్రాల్లోనూ కొత్తగా అధికారంలోకి వచ్చిన పాలకులు అనుసరిస్తున్న విధానాలు గత పాలకుల విధానాలకు ఏమాత్రం భిన్నంగా లేవు. ఈ విధానాల ఫలితంగా ప్రజల జీవన పరిస్థితులు నానాటికీ దిగజారుతున్నాయి. మహిళల పరిస్థితి మరింత దుర్భరంగా తయారయింది. పేదరికం, ఆహారలేమి, ఆరోగ్యలేమి, సరైన ఉపాధి లేకపోవటం, ఇంటాబయటూ భద్రత లేకపోవటం, వారిపై జరుగుతున్న శారీరక, మానసిక హింస మహిళల జీవితాలను అతలాకుతలం చేస్తున్నాయి. అభివృద్ధిపేరుతో, పారిశ్రామికీకరణ పేరుతో ప్రజలకు అత్యుత్సాహాన్ని చూపుతున్నారు. ప్రజలను భ్రమలలో ముంచటానికి అనేక రకాల పథకాలను ప్రవేశపెడుతూ వారిని వంచిస్తున్నారు. ప్రజలనుభవిస్తున్న అనేక రకాల సమస్యల వాస్తవ కారణాలు వైపు వారి దృష్టి మళ్ళకుండా పాలకులు కుల, మతతత్వాలను పెంచిపోషిస్తున్నారు. దీనినంతటికీ కూడా అండగా సామ్రాజ్యవాదులు వున్నారు. ప్రపంచవ్యాప్తంగా సామ్రాజ్యవాదం వివిధ దేశాల్లోని దోపిడీ పాలకులతో కలిసి అక్కడి మైనారిటీ మతాల ప్రజలకు వ్యతిరేకంగా మతతత్వాన్ని రెచ్చగొట్టి ప్రజల్ని బలితీసుకుంటోంది. ఈ విధంగా మతఘర్షణలు జరిగిన అన్ని సందర్భాలలోనూ స్త్రీలు తీవ్రాతితీవ్రంగా స్పష్టపోతున్నారు.

మనదేశంలో హిందూత్వ పాలకులు ముస్లింలపట్ల, క్రిస్టియన్లపట్ల, ఇతర మైనారిటీలపట్ల ద్వేషభావాన్ని వనిగట్టుకొని వ్యాప్తిచేస్తున్నారు. ప్రజల ఐక్యతను దెబ్బతీయటమే లక్ష్యంగా వారి దురాగతాలకు పాల్పడుతున్నారు. మత భావజాలం సమాజంలో అసమానతలను, కులవ్యవస్థను బలోపేతంచేస్తుంది. మూఢనమ్మకాలను, అభివృద్ధి నిరోధకత్వాన్ని పెంచుతుంది. స్త్రీలపట్ల చులకన భావాన్ని అధికంచేస్తుంది. ఈ మతతత్వం స్త్రీలకు, ప్రజలందరికీ ప్రమాదకారి. దీనివెనుక సామ్రాజ్యవాదుల కుట్ర దాగివుంది’ అని పేర్కొంటూ స్త్రీవిముక్తి సంఘటన కరపత్రాన్ని ముద్రించి విస్తృత ప్రచారం చేపట్టడంతోపాటు ఈ పరిస్థితుల నడుమ “స్త్రీలపై హింసను, దోపిడీని తీవ్రతరం చేస్తున్న మతతత్వానికి, సామ్రాజ్యవాదానికి వ్యతిరేకంగా పోరాడుదాం” అని ఇచ్చిన పిలుపునందుకొని స్త్రీవిముక్తి సంఘటన శ్రేణులు ఆంధ్రప్రదేశ్, తెలంగాణా రాష్ట్రాల్లో వివిధ సెంటర్లలో ఉత్తేజపూరితంగా నిర్వహించిన సంస్థ కార్యక్రమాల సంక్షిప్త వివరాలను అందిస్తున్నాం.

- సంపాదకుడు

స్త్రీవిముక్తి సంఘటన ఆధ్వర్యంలో నెల్లూరు పట్టణంలో ప్రదర్శన జరిగింది. గాంధీబొమ్మ వద్ద మొదలైన ప్రదర్శన యుఆర్ఎస్ సెంటర్ వరకు సాగి తిరిగి గాంధీబొమ్మ వద్ద ముగిసింది. ప్రదర్శన ఆసాంతం మహిళలు తమ హక్కులకొరకై పాలకుల ప్రజావ్యతిరేక-విధానాలను విమర్శించుతూ నినాదాలు చేశారు. అనంతరం గాంధీబొమ్మవద్ద స్త్రీవిముక్తి సంఘటన జిల్లాకార్యదర్శి పి.కొండమ్మ, అధ్యక్షులు ఆర్. రత్నమ్మ, రైతుకూలీసంఘం(ఆం.ప్ర) జిల్లా కార్యదర్శి కా॥ జి. సునీత, రైతుకూలీసంఘం(ఆం.ప్ర) రాష్ట్ర సహాయ కార్యదర్శి కా॥ జె. కిషోర్బాబు మహిళలనుద్దేశించి ప్రసంగించారు. మౌలికసమస్యల ప్రజలను నుండి పక్కదారిపట్టించేందుకు పాలకులు మతోన్మాదాన్ని పెంచి పోషిస్తున్న తీరును వారు ఎండగట్టారు.

**ఒంగోలు** - అంకమ్మపాలెంలో స్త్రీవిముక్తి సంఘటన ఆధ్వర్యంలో సభ జరిగింది. స్త్రీవిముక్తి సంఘటన జిల్లా అధ్యక్షులు రేణుక సభకు అధ్యక్షత వహించారు. జిల్లా కార్యదర్శి పి. శాంతకుమారి, ఏపిటిఎఫ్ జిల్లా కౌన్సిలర్ రాధ, ఏపిఎన్సీవో జిల్లా మహిళా విభాగం అధ్యక్షురాలు పద్మకుమారి, రైతుకూలీసంఘం(ఆం.ప్ర) జిల్లా కార్యదర్శి ఎస్. లలితకుమారి, ప్రగతిశీల ప్రజాస్వామ్య మేధావులవేదిక జిల్లా కన్వీనర్ పి.గోవిందయ్య, స్త్రీవిముక్తి సంఘటన జిల్లా నాయకులు పి. సుజాత మహిళలనుద్దేశించి ప్రసంగించారు. సమాజంలో భూస్వామ్య దోపిడీశక్తులు తమ పెత్తనాన్ని స్థిరపరచుకోవటానికి సామ్రాజ్యవాదులు తమ దోపిడీని యధేచ్ఛగా సాగించటానికి, ప్రజలను పోరాటాలనుండి పక్కదారి పట్టించటానికి పాలకులు మతాన్ని ఒక సాధనంగా వాడుకుంటున్నారని,

మతతత్వానికి వ్యతిరేకంగా సంఘటిత ఉద్యమాలు నిర్మించాలని వారు మహిళలకు విజ్ఞప్తి చేశారు.

ప్రకాశంజిల్లా **వేటపాలెం-రామానగర్**లో 14-3-2015న స్త్రీవిముక్తి సంఘటన ఆధ్వర్యంలో సభ జరిగింది. అధికసంఖ్యలో చేనేత మహిళలు పాల్గొన్న ఈ సభకు చేనేత మహిళ జలజకుమారి అధ్యక్షత వహించారు. స్త్రీవిముక్తి సంఘటన రాష్ట్ర ఉపాధ్యక్షులు ఎస్. లలితకుమారి ప్రధానవక్తగా ఉపన్యసించారు. మార్చి 8 పోరాటస్ఫూర్తిని వివరిస్తూ, మతతత్వానికి వ్యతిరేకంగా సంఘటిత పదాల్సిన ఆవశ్యకతను వివరించారు. ఇంకా ఈ సభలో ఏఐఎఫ్ఐటియూ(న్యూ)రాష్ట్రనాయకులు కా॥కుటుంబరావు, ప్రజాతంత్ర చేనేత కార్మికసంఘం రాష్ట్రనాయకులు కా॥వి.సుబ్బారావు తదితరులు ప్రసంగించారు.

ప్రకాశంజిల్లా **పందిళ్ళపల్లి** గ్రామంలో 14-3-2015 సాయంత్రం మహిళల సమావేశం జరిగింది. స్త్రీవిముక్తి సంఘటన రాష్ట్ర ఉపాధ్యక్షులు ఎస్. లలితకుమారి, ప్రజాతంత్ర చేనేత కార్మికసంఘం నాయకులు కా॥ వి. సుబ్బారావు, ఎన్వైఎస్ నాయకులు కా॥సతీష్ ఈ సమావేశంలో పాల్గొని మహిళా సమస్యలపై, పాలకుల విధానాలపై, మతతత్వంపై చర్చించారు. పెద్దసంఖ్యలో మహిళలు ఈ చర్చలో పాల్గొన్నారు.

స్త్రీవిముక్తిసంఘటన ఆధ్వర్యంలో **శ్రీకాకుళం**లోని చౌదరి తత్యనారాయణ కాలనీనుండి మహిళా ప్రదర్శన సాగింది. వందలాదిమంది మహిళలు జెండాలు, బ్యానర్లు, కోవ్వొత్తులు చేబూని ప్రదర్శన చేశారు. పిల్లలు ప్రదర్శన ముందుభాగాన డప్పులతో సాంస్కృతిక ప్రదర్శనలు చేశారు. బాలభారతి జంక్షన్ మీదుగా

హయాతీనగర్, గుజరాతీపేట, తోటవీధి, పి.ఎన్కాలనీ మీదుగా కాంప్లెక్సుకు ప్రదర్శన సాగింది. అనంతరం డే ఎండ్ నైట్ జంక్షన్లో మానవహారం ఏర్పాటుచేసి పాలకుల మహిళా వ్యతిరేక, ప్రజావ్యతిరేక విధానాలకు వ్యతిరేకంగా మహిళలు పెద్దఎత్తున నినాదాలు చేశారు. స్త్రీవిముక్తి సంఘటన రాష్ట్రకార్యవర్గ సభ్యులు టి. అరుణ, సంఘం ఇచ్చిన పిలుపు ప్రాధాన్యతను వివరించి మహిళలు సంఘటిత పోరాటాలకు సిద్ధం కావలసిన ఆవశ్యకతను తెలియజేశారు.

**విశాఖజిల్లా-అనకాపల్లి** శారదా గ్రంథాలయంలో స్త్రీవిముక్తి సంఘటన ఆధ్వర్యంలో సభ జరిగింది. స్థానిక ఉపాధ్యాయుని జయలక్ష్మి అధ్యక్షత వహించిన ఈ సభలో సంఘం రాష్ట్రకార్యవర్గ సభ్యులు ఓ.లక్ష్మీకుమారి, న్యాయవాది కాత్యాయని, నవయువసమాఖ్య నాయకులు సతీష్, టీచర్స్ ఫెడరేషన్ నాయకులు శివాజీరావు తదితరులు ప్రసంగించారు. మహిళలు ఎదుర్కొంటున్న అనేక సమస్యలకు కారణాలను, పరిష్కారాలను వారీసందర్భంగా చర్చించారు.

**విశాఖజిల్లా చోడవరం**లో స్త్రీవిముక్తి సంఘటన ఆధ్వర్యంలో ఉదయం 10.30కి 200మంది మహిళలు గవర్నమెంట్ డిగ్రీకాలేజి నుండి కొత్తూరు జంక్షన్ వరకు ప్రదర్శనచేశారు. మానవహారం ఏర్పాటుచేసి నినాదాలు చేశారు. అనంతరం కొత్తూరు జంక్షన్ జవహర్‌క్లబ్లో సభ జరిగింది. ఈ సభకు స్త్రీవిముక్తి సంఘటన చోడవరం ఏరియా కన్వీనర్ ఓ.లక్ష్మీకుమారి అధ్యక్షత వహించారు. స్త్రీవిముక్తి సంఘటన రాష్ట్రకార్యవర్గ సభ్యులు, స్త్రీ సంఘటన సంపాదకులు అమలేందు ప్రధానవక్తగా పాల్గొన్నారు. నవయువసమాఖ్య నాయకులు కె.సతీష్, పి.డి.ఎస్.ఓ. అధ్యక్షులు కె.మోహన్ తదితరులు ఈ సభలో ప్రసంగించారు. సభ అనంతరం స్కూలుపిల్లలు ప్రదర్శించిన “హౌస్‌వైప్” నాటిక, కళాకారులు పాడిన పాటలు సభికులను ఉత్తేజపరిచాయి.

**రెంటచింతల** శివాలయం కల్యాణమండపంలో స్త్రీవిముక్తి సంఘటన ఆధ్వర్యంలో సభ జరిగింది. సంఘం రాష్ట్రకార్యవర్గ సభ్యులు ఎం.నిర్మల అధ్యక్షత వహించి మార్చి 8 యొక్క చారిత్రక ప్రాధాన్యతను, స్త్రీవిముక్తి సంఘటన ఇచ్చిన పిలుపు ప్రాధాన్యతను వివరించారు. ఒపిడిఆర్ జిల్లా ఉపాధ్యక్షులు శానంపూడి వెంకటేశ్వరరెడ్డి, రైతుకూలీసంఘం(ఆం.ప్ర) జిల్లా అధ్యక్షులు పి.కోటేశ్వరరావు, సీనియర్ కమ్యూనిస్టు సురభి అమరలింగం తదితరులు ప్రసంగించారు.

**మాచర్ల** కోదండ రామాలయంలో స్త్రీవిముక్తి సంఘటన ఆధ్వర్యంలో సభ జరిగింది. స్త్రీవిముక్తి సంఘటన రాష్ట్రకార్యవర్గ సభ్యులు ఎం.నిర్మల అధ్యక్షత వహించగా, మరో రాష్ట్రకార్యవర్గ సభ్యులు టి.శ్రీదేవి ప్రధానోపన్యాసం చేశారు. మహిళా న్యాయవాది శ్యామలాదేవి, మున్సిపల్ చైరెపర్సన్ గోపవరపు శ్రీదేవి, మహిళా ఉపాధ్యాయులు భారతి, విజయలక్ష్మి తదితరులు ఆ సభలో ప్రసంగించి సమకాలీన మహిళా సమస్యలపై చర్చించారు.

స్త్రీవిముక్తి సంఘటన జిల్లా నాయకులు జక్కుంపూడి పద్మ అధ్యక్షతన **పిడుగురాళ్ళ**లో జరిగిన సభలో పిడుగురాళ్ళ బారీఅసోసియేషన్ అధ్యక్షులు పగడాల మరియున్న, మహిళా న్యాయవాది అన్నమ్మ, పల్నాడు రచయితల సంఘం అధ్యక్షులు వైహెచ్కె మోహనరావు తదితరులు ప్రసంగించారు. ➔

## మతేన్మాద... (8వ పేజీ నుండి)

మవదంతోనే రైతులు ఆత్మహత్యలు చేసుకోవాల్సిన దుస్థితి ఏర్పడిందన్నారు. పారిశ్రామిక, చేనేత, సేవారంగాలన్నింటినీ కబళించడానికి సామ్రాజ్య వాదం తహతహలాడుతుందన్నారు. ప్రపంచంలోని వనరులు కల్గిన దేశాల్లో జీవరసాయనిక ఆయుధాలను ప్రయోగిస్తున్నారని, ఎబోలా వ్యాధిని వ్యాపింపచేసింది అమెరికాయేనన్నారు. భూస్వామ్య, సామ్రాజ్యవాద దోపిడీని మరింత పెంచడానికి విధానాలను రూపొందిస్తున్న పాలకుల విధానాలకు వ్యతిరేకంగా పేదరికం, నిరుద్యోగం, అసమానతలు, దోపిడీ, దౌర్జన్యాల లేని నూతన ప్రజాతంత్ర వ్యవస్థను నిర్మించాల్సిన కర్తవ్యం యువతరంపైన వుందన్నారు. స్త్రీవిముక్తి సంఘటన రాష్ట్రప్రధాన కార్యదర్శి కా॥ఎం.లక్ష్మి మాట్లాడుతూ రోజురోజుకు మహిళలపై అత్యాచారాలు, హత్యలు నిత్యకృత్యంగా మారడానికి భూస్వామ్య, సామ్రాజ్యవాద దోపిడీయే కారణమని, ఈ సంస్కృతికి వ్యతిరేకంగా ప్రజాతంత్ర సంస్కృతిని సమాజంలో వ్యాప్తిచేయాల్సిన కర్తవ్యం యువజనులపై వుందన్నారు.

ప్రగతిశీల ప్రజాస్వామ్య విద్యార్థి సంస్థ(పిడిఎస్ఓ) రాష్ట్ర ప్రధానకార్యదర్శి కా॥ ఎన్కె. బాజీసైదా మాట్లాడుతూ విద్యా, ఉపాధిరంగాలపై సామ్రాజ్యవాదం తన పట్టును మరింత బిగిస్తుందన్నారు. విద్యార్థులను సరైన మార్గంవైపు రాసీయకుండా కెరీరిజం, వస్తు వ్యామోహ సంస్కృతిని పెద్ద ఎత్తున వ్యాప్తి చేస్తున్నారని, వీటినుండి విద్యార్థిలోకం బయటపడి మతోన్మాదానికి, సామ్రాజ్యవాదానికి వ్యతిరేకంగా పోరాడాలన్నారు.

ఎన్వైఎస్ రాష్ట్ర కార్యవర్గ సభ్యులు కా॥బామండ్ల రవీందర్ మాట్లాడుతూ నిరుద్యోగ సమస్య పెరుగుదలకు, విద్యా, వైద్యరంగాల ప్రైవేటీకరణకు కారణమైన కేంద్ర, రాష్ట్ర ప్రభుత్వాల విధానాలపై పోరాడాలన్నారు.

ఈ సదస్సులో మతోన్మాదం, సామ్రాజ్యవాదం, నిరుద్యోగసమస్య, పాలకుల దోపిడీ విధానాలపై క్రింది తీర్మానాలను రాష్ట్ర సహాయ కార్యదర్శి కా॥ దేవా ప్రవేశపెట్టగా నినాదాల మధ్య ప్రతినిధులు ఏకగ్రీవంగా ఆమోదించారు.

➔ వివిధ చట్టాలు ఎన్ని ఉన్నప్పటికీ అవి మహిళల సమస్యలను పరిష్కరించటంలో విఫలమవు తున్నాయని, దీనికి కారణం మహిళా సమస్యల మూలాలు సమాజంలో వున్నాయని, మహిళలు సంఘటితంగా పోరాడినప్పుడు మాత్రమే సమస్యలు పరిష్కరించు కోగలమన్నారు.

12-3-2015న **కారంపూడి** పోతురాజు గుట్టలో స్త్రీవిముక్తి సంఘటన ఆధ్వర్యంలో జరిగిన సభకు జక్కంపూడి పద్మ అధ్యక్షతవహించారు. ప్రధానవక్తగా విచ్చేసిన సంఘం రాష్ట్ర ఉపాధ్యక్షులు ఎస్. లలిత కుమారి మాట్లాడుతూ స్త్రీవిముక్తి సంఘటన ఇచ్చిన పిలుపు ప్రాధాన్యతను వివరించారు. సమాజంలో నెలకొని వున్న పితృస్వామిక భావజాలం (స్త్రీలపై హింసకు కారణంగా వుందని, సామ్రాజ్యవాదం తన దోపిడీని యధేచ్ఛగా కొనసాగించటానికి మతాన్ని ఒక సాధనంగా వాడుకుని మతతత్వాన్ని పెంచి పోషిస్తోందని, ఇది స్త్రీలపై జరుగుతున్న హింసను మరింత పెంచుతుందని, వీటికి వ్యతిరేకంగా సంఘటిత పడాలన్నారు. స్త్రీవిముక్తి సంఘటన రాష్ట్రకార్యవర్గ సభ్యులు ఎం.నిర్మల రైతుకూలీ సంఘం(ఆం.ప్ర) నాయకులు నీలాద్రి రాంబాబు తదితరులు ప్రసంగించారు.

విజయనగరంజిల్లా **పార్వతీపురం**లో స్థానిక మార్కెట్ యార్డులో సభ జరిగింది. స్త్రీవిముక్తి సంఘటన రాష్ట్రకార్యవర్గ సభ్యులు కృష్ణవేణి అధ్యక్షతవహించగా, స్త్రీసంఘటన పత్రిక సంపాదకులు అమలేందు ప్రధానోపన్యాసం చేశారు. మతోన్మాదానికి వ్యతిరేకంగా మహిళలు సంఘటిత ఉద్యమాల్లో భాగస్వాములు కావాలని పిలుపునిచ్చారు. ఉపాధ్యాయుని ప్రమీలారాణి, ప్రజాకళాకారుల సమాఖ్య రౌతు వాసుదేవరావు, ఏబిఎఫ్టియు(న్యూ) నాయకులు కా॥ఎం.గోపాలం, రైతుకూలీసంఘం(ఆం.ప్ర) జిల్లా ఉపాధ్యక్షులు కా॥బి.నర్సింగరావు తదితరులు సభలో పాల్గొని ప్రసంగించారు. సభ అనంతరం మార్కెట్‌యార్డు నుండి కాంప్లెక్స్ వరకు మహిళలు ప్రదర్శన నిర్వహించారు.

**ఉభయగోదావరి జిల్లాలలో** -దేవరపల్లి మండలం లక్ష్మీపురం గ్రామంలో శ్రామిక మహిళలతో సమావేశం జరిగింది. స్త్రీవిముక్తి సంఘటన రాష్ట్రకార్యవర్గ సభ్యులు కా॥ రమ ఈ సమావేశంలో పాల్గొని మార్చి 8

చివరగా ఎన్వైఎస్ రాష్ట్రప్రధాన కార్యదర్శి కామ్రేడ్ బాషా మాట్లాడుతూ ఎన్నో చారిత్రాత్మకమైన విద్యార్థి, యువజన పోరాటాలకు కేంద్రమైన ఏలూరు పట్టణంలో యువతను తమ సమస్యలపై పోరాడకుండా నిస్తేజమవుతున్న యువతను మేల్కొల్పేపేలా, సమస్యల పరిష్కారానికి శాస్త్రీయమైన ఆలోచనా ధోరణిని పెంపొందించేలా, పోరాటాలకు సమాయత్తంకావాలని ఈ సదస్సు జరిగిందని అందుకు సహకరించిన వారందరికి అభినందనలు తెలియజేశారు. ఈ సదస్సు -యువతకు క్రాంతిదర్శి, మార్గదర్శి అయిన షహీద్ భగత్‌సింగ్ 84వ వర్ధంతి సందర్భంగా మార్చి 23 నుండి వారంరోజులపాటు సామ్రాజ్యవాద, మతోన్మాద వ్యతిరేకపోరాట స్ఫూర్తితో విద్యార్థి, యువజనులను చైతన్యపరిచేలా ప్రదర్శనలు, ఊరేగింపులు, కాగడా ప్రదర్శనలు, సభలు, సమావేశాలు జరపాలని పిలుపు నిస్తున్నదని ప్రతినిధుల హర్షధ్వానాలు, నినాదాల మధ్య ప్రకటించారు.

సదస్సు అనంతరం వైఎంహెచ్ఎ హాలు నుండి ప్రారంభమైన యువజన ప్రదర్శన మెయిన్‌బజార్, హెడ్‌పోస్టాఫీసు, అండర్ గ్రౌండ్, పవర్‌పేట మీదుగా మెయిన్ రైల్వేస్టేషన్‌వరకు ఉద్యోగపూరితమైన నినాదాల హోరుతో పట్టణ ప్రజానీకాన్ని ఆలోచింపచేసేవిధంగా సాగింది. ప్రజలు ఆసక్తిగా ప్రదర్శన తిలకించారు. సదస్సులోను ఊరేగింపులోను, యువజన, విద్యార్థి కళాకారులు, ప్రజాకళాకారుల సమాఖ్యవారు పాటలు, డప్పుడాన్సులు, రేలడాన్సులతో ఉత్సాహపూరితంగా పాల్గొన్నారు.

### తీర్మానాలు:

అమెరికన్ సామ్రాజ్యవాదం దోపిడీ, దౌర్జన్యాలను యధేచ్ఛగా సాగిస్తూ వుంది. ఆధిపత్యాన్ని నెరుపు తున్నది. నిరసించిన దేశాలను ఆంక్షల ద్వారా, యుద్ధాల ద్వారా సర్వనాశనం చేస్తున్నది. బొగ్గు, ఆయిల్, నీరు వంటి ఖనిజ - సహజ సంపదలను తన గుప్పెట పెట్టుకుంది. అలాంటి సామ్రాజ్యవాద దేశాల బహుళజాతి గుత్త కంపెనీలను భారత పాలకులు ఎర్రతివాచీ పరిచి మరీ ఆహ్వానిస్తున్నారు. దేశరక్షణ రంగాన్ని లాభాల బాటలో నడుస్తున్న బీమా, రైల్వేలలో సైతం 50శాతం వాటాను అమ్మివేశారు.

ప్రాధాన్యతను, సంఘం ఇచ్చిన పిలుపు ప్రాధాన్యతను వివరించారు. ఈ సమావేశంలో దేవరపల్లి ఏరియా కష్టజీవి మహిళాసంఘం సభ్యులు పోలుమాటి వెంకటలక్ష్మి, పాకా సోములు తదితరులు పాల్గొన్నారు. పోలవరంమండలం గుంజివరంలో స్త్రీవిముక్తి సంఘటన అనుబంధ ఏజెన్సీ మహిళా సంఘం ఆధ్వర్యంలో సభ జరిగింది. ఈ సభలో స్త్రీవిముక్తి సంఘటన రాష్ట్రకార్యవర్గ సభ్యులు రమ, విజయ, ఏజెన్సీ గిరిజన సంఘం నాయకులు కుంజం రామారావు, పద్దం కృష్ణమూర్తి ప్రసంగించారు. మార్చి 8 పోరాట స్ఫూర్తితో మహిళలు సంఘటిత పడాలని పిలుపు నిచ్చారు.

జిల్లెళ్ళగూడెంలో ఏజెన్సీ మహిళాసంఘం ఆధ్వర్యంలో సభ జరిగింది. స్త్రీవిముక్తి సంఘటన రాష్ట్రకార్యవర్గ సభ్యులు రమ, విజయ, ఏజెన్సీ గిరిజన సంఘం నాయకులు కా॥కుంజం రామారావు ప్రసంగించారు. గిరిజన మహిళపై అమలవుతున్న దోపిడీ, హింసలకు వ్యతిరేకంగా చైతన్యవంతమైన పోరాటాలను సంఘటితంగా నిర్వహించాలన్నారు.

2015 మార్చి 9, 10 తేదీలలో రాజమండ్రిలోని కళాశాలల్లో స్త్రీవిముక్తి సంఘటన అంతర్జాతీయ మహిళా పోరాటదినం సందర్భంగా ప్రచురించిన కరపత్రాల పంపిణీ విస్తృతంగా సాగింది. మహిళా వసతి గృహాలలో 4 చోట్ల సమావేశాలు నిర్వహించి నాయకులు ప్రసంగించారు. ఈ కార్యక్రమంలో రాష్ట్రకార్యవర్గ సభ్యులు రమ, విజయ, తూర్పుగోదావరిజిల్లా సభ్యులు సబీన్, లక్ష్మీకాంతలు పాల్గొన్నారు.

11-3-2015న దేవీపట్నం మండలం కొండమొదలు గ్రామంలో స్త్రీవిముక్తి సంఘటన అనుబంధ ఏజెన్సీ మహిళా సంఘం, అల్లూరి సీతారామరాజు యువజన సంఘం ఆధ్వర్యంలో సభ జరిగింది. ఈ సభకు స్త్రీవిముక్తి సంఘటన రాష్ట్ర కార్యవర్గసభ్యులు వేల్ల విజయ అధ్యక్షతవహించారు. ప్రధానవక్తగా సంఘం రాష్ట్ర ఉపాధ్యక్షులు ఎస్. లలితకుమారి మాట్లాడుతూ పాలకులు అనుసరిస్తున్న దోపిడీ విధానాలను, వాటికి వ్యతిరేకంగా మహిళలు సంఘటితపడాల్సిన అవసరాన్ని నొక్కి చెప్పారు. ఇంకా ఈ సభలో రైతుకూలీసంఘం నాయకులు కా॥ఇల్లారామిరెడ్డి, యువజనసంఘం నాయకులు కా॥జోగారావు ప్రసంగించారు. ★

దేశంలోని రిటైల్ రంగంలోకి కూడా చొచ్చుకువచ్చి దోపిడీచేస్తూ సమస్త ప్రజాజీవన రంగాలను విధ్వంసం చేస్తున్న అమెరికన్ సామ్రాజ్యవాదాన్ని నిరసిస్తూ...;

ప్రజల వ్యక్తిగతమైన మతానికి రాజకీయాలను జోడించిన పాలకులు, తమ అధికార ప్రయోజనాల కోసం మతోన్మాదాన్ని రెచ్చగొడుతూ ఆర్ఎస్ఎస్, విహెచ్పి, భజరంగ్‌దళ్, బిజెపి మంత్రులు, మతపెద్దలు ప్రకటనలు చేస్తున్నారు. గత ఆరునెలల కాలంలో 605కు పైగా మతఘర్షణలు జరిగాయి. మైనారిటీ మతస్థులైన ముస్లింలు, క్రైస్తవులపై, దళితులపై హిందూ మతోన్మాదులు దాడులు చేస్తున్నారు. సైన్స్ కాంగ్రెస్‌లో పుక్కిట పురాణాలను ‘సైన్స్’ పేరుతో అశాస్త్రీయ, తిరోగమన భావాలను ప్రజలపై రుద్దుతున్న పాలకుల విధానాలను నిరసిస్తూ...;

మతంపేరిట జరిగే మోసాలకు, మూఢనమ్మకాల పేర సాగుతున్న దురాగతాలకు వ్యతిరేకంగా పోరాడు తున్నారనే కారణంగా నరేంద్ర దభోల్కర్‌ను మతోన్మాద శక్తులు హత్యచేశారు. ఒకనాటి ఆచారాన్ని నవలలో చిత్రీకరించారనే కారణంగా తమిళ రచయిత పెరుమాళ్ మురుగన్‌పై మతోన్మాదశక్తులు వెంటబడి వేధించాయి. “నేను రచనలు చేయను, మురుగన్ మనిషిగా చనిపోయాడు” అన్న ప్రకటన ఇచ్చేంతవరకు వేధించారు. దీనికి బాధ్యులైన వారిపై తక్షణమే క్రిమినల్ కేసులను పెట్టి శిక్షించాలని డిమాండ్‌చేస్తూ...;

# పని ప్రదేశాలలో ‘ప్రమాదాలు’

## బల్గేరియా

2014 అక్టోబర్ 2న బల్గేరియా రాజధాని సోఫియాకు ఉత్తరంగానున్న గార్న్‌లోమ్ వద్ద ఓ పేలుడు ప్రదార్శాల తయారీ పరిశ్రమలో విస్ఫోటనం కారణంగా 15 మంది కార్మికులు అక్కడికక్కడే మరణించారు. మరో ఇద్దరు వురుష కార్మికులు, ముగ్గురు మహిళా కార్మికులు తీవ్రంగా గాయపడ్డారు. అక్టోబర్ 3న ప్రభుత్వ జాతీయ సంతాపదినంగా ప్రకటించింది.

## చైనా

2014 అక్టోబర్ 26న చైనాలోని గ్లెన్‌జియాంగ్ అగుర్ స్వయంపాలిత ప్రాంతంలోని ఓ బొగ్గుగని కుప్పకూలిన ఘటనలో భూగర్భంలో పనిచేసే 33 మంది కార్మికులు మరణించగా, మరో 11 మంది కార్మికులు తీవ్రంగా గాయపడ్డారు.

2014 డిసెంబర్ 14న చైనాలోని హేలాంగ్‌జింగ్ రాష్ట్రంలోని బొగ్గుగనిలో సంభవించిన ప్రేలుడు కారణంగా 10 మంది గని కార్మికులు దుర్మరణం పాలయ్యారు. చైనాలో 39 మంది కార్మికుల మరణాలకు కారణమైన ప్రసిద్ధిగాంచిన మూడు బొగ్గుగనులలో జరిగిన ప్రమాదాలను మరుగుపరచటం కోసం 31 మంది గని అధికారులు తమ అధికారాలను దుర్వినియోగపరచటం, లంచాలు తీసుకోవటం వంటి ఆరోపణలపై చైనా ప్రభుత్వ ఉన్నతాధికారులు విచారణ జరుపుతున్న సమయంలోనే ఈ ప్రమాదం జరగటం పేర్కొనదగినది.

## ఉక్రెయిన్

2015 మార్చి 3న తూర్పు ఉక్రెయిన్‌లోని జసైడ్కో గనిలో సంభవించిన ప్రమాదంలో 32 మంది కార్మికులు మృత్యువాతబడ్డారు.

## బంగ్లాదేశ్

2015 మార్చి 12న దక్షిణ బంగ్లాదేశ్‌లో సగం నిర్మాణం పూర్తయిన సిమెంటు ప్లాక్టర్ కుప్పకూలగా ఐదుగురు కార్మికులు మరణించారు. అందులో చిక్కుకుపోయిన మరి అనేకమంది కార్మికులు గాయాలపాలయ్యారు. బంగ్లాదేశ్ సైన్యం ఆధ్వర్యంలోని సేనాకల్యాళ్ సంఘటన ఆధ్వర్యంలో ఈ పరిశ్రమ నిర్మాణమవుతున్నది. చైనా నేషనల్ బిల్డింగ్ మెటీరియల్ అనే పేరుగల చైనాకు చెందిన కంపెనీ యజమాని ఈ భవన కాంట్రాక్టరుగా వున్నాడు.

## అబుదాబి

2015 మార్చి 21న యుఏఇ రాజధాని అబుదాబిలోని పారిశ్రామిక ప్రాంతంలోని ఓ భవనంలో సంభవించిన అగ్ని ప్రమాదంలో పదిమంది విదేశీ కార్మికులు మరణించగా, 8 మంది ఇతరులు తీవ్ర గాయాలపాలయ్యారు. కార్మికుల కాంట్రాక్టరుగా వున్నవారు చట్టవిరుద్ధంగా దీనిని వసతి గృహంగా ఉపయోగిస్తున్నారు. లక్షలాదిమంది విదేశీ కార్మికులకు ముఖ్యంగా భారతదేశంతోసహా దక్షిణాసియా దేశాలకు చెందిన కార్మికులకు యుఏఇ ఆవాసంగా వుంది.

(తరువాయి 3వ పేజీలో)

**సిపిఐ(ఎం-ఎల్) ప్రచురణ**

**భారత విప్లవాద్యమ గొంతుక కామ్రేడ్ కాసుసన్యాల**

**పేజీలు : 192**

**వెల : రు. 60/-**

**కాపీలకు : మైత్రీబుక్‌హౌస్,**

**జలీల్ వీధి, కారల్‌మార్బ్ రోడ్, విజయవాడ-2**

# 'నిరుద్యోగం - మతోన్మాదాలను పెంచుతున్న పాలకుల దోపిడి విధానాలపై పోరాడండి!'

## షహీద్ భగత్ సింగ్ 84వ వర్ధంతి సందర్భంగా రాష్ట్రవ్యాపిత కార్యక్రమాలలో వక్తల పిలుపు



చీరాలలో కాగడాల ప్రదర్శన; సాలూరులో సభకు హాజరైన యువత; ఏఎన్ఎస్ఐలో కాగడాల ప్రదర్శన

**శ్రీకాకుళం :** భగత్ సింగ్ 84వ వర్ధంతి సందర్భంగా 23.3.15న శ్రీకాకుళంలోని చౌదరి సత్యనారాయణ కాలనీలో పిడిఎస్ఓ-ఎన్వైయస్ ఆధ్వర్యంలో సభ జరిగింది. ఈ సభలో ప్రజాసాహితీ సంపాదకులు పి.ఎన్. నాగరాజు, ఉపాధ్యాయ సంపాదకులు పి.భానుమూర్తి యువకుల సుద్దేశించి మాట్లాడారు. ఈ సభలో 100 మంది విద్యార్థి, యువజనులు పాల్గొన్నారు.

### విజయనగరం జిల్లా

**సాలూరు :** 23-3-15న విజయనగరం జిల్లా -సాలూరులో ఆర్టిసికాంప్లెక్సు నుండి బోనుబొమ్మ, శివాజి బొమ్మ మీదుగా అరిసెట్టి కళ్యాణ మండపం వరకు యువకులతో ప్రదర్శన జరిగింది. అనంతరం జరిగిన సభకు ఎన్వైయస్ జిల్లా కార్యదర్శి కా॥ పి. అసిరి అధ్యక్షత వహించగా, రాష్ట్ర సహాయ కార్యదర్శి కా॥ దేవా మాట్లాడుతూ సామ్రాజ్యవాద దోపిడిని తీవ్రతరం చేస్తూ దేశంలోని వనరులను, ఖనిజసంపదలనూ, అటవీ సంపదలను కొల్లగొట్టడానికి విదేశీ బహుళజాతి సంస్థలను పాలకులు ఆహ్వానిస్తున్నారని, ఈ పాలకులకు ఏమాత్రం దేశభక్తి లేదనీ, పాలకులు అనుసరిస్తున్న ప్రజా వ్యతిరేక విధానాలపై పోరాడాలని పిలుపునిచ్చారు.

రైతుకులీసంఘం(ఆం.ప్ర.) జిల్లా కార్యదర్శి కా॥ డి. వర్మ మాట్లాడుతూ రైతాంగం పండించే పంటలకు గిట్టుబాటు ధర కల్పించడంలేదని, పచ్చని పంట పొలాలను విదేశీ, స్వదేశీ బహుళజాతి సంస్థలకు అప్పజెప్పుతున్న పాలకుల విధానాలకు వ్యతిరేకంగా పోరాడుతున్న ప్రజలతో యువతరం మమేకం కావాలన్నారు.

ఇంకా ఈ సభలో రైతుకులీసంఘం(ఆం.ప్ర) జిల్లా అధ్యక్షులు కా॥ ఊయకముత్యాలు, పిడిఎస్ఓ జిల్లా కన్వీనర్ జయరాజు మాట్లాడారు. ఈ సదస్సులో 200 మంది యువజనులు పాల్గొన్నారు.

**పెద్దశాఖ :** నవయువ సమాఖ్య(NYS) ఆధ్వర్యంలో విజయనగరం జిల్లా - కొమరాడ మండలం పెద్దశాఖలో భగత్ సింగ్ 84వ వర్ధంతి సభ జరిగింది. ఈ సభకు NYS జిల్లా నాయకులు కా॥ మిన్నారావు అధ్యక్షత వహించగా, ఈ సభలో NYS రాష్ట్ర సహాయకార్యదర్శి కా॥ దేవా, రైతుకులీ సంఘం(ఆం.ప్ర.) జిల్లా కార్యదర్శి కా॥ డి. వర్మ మాట్లాడారు.

### విశాఖ జిల్లా

**విశాఖపట్నం :** పిడిఎస్ఓ-ఎన్వైయస్ ల సంయుక్త ఆధ్వర్యంలో ఎన్కెడి, సమత హాస్టల్స్ లో భగత్ సింగ్ వర్ధంతి సభలు జరిగాయి. ఈ సభల్లో పిడిఎస్ఓ రాష్ట్ర అధ్యక్షులు కా॥ కె. మోహన్ అధ్యక్షత వహించగా, ఎన్వైయస్ రాష్ట్ర కార్యదర్శి కా॥ కె. దేవా మాట్లాడారు.

**గోవాడ :** భగత్ సింగ్ 84వ వర్ధంతి సందర్భంగా గోవాడ గ్రామంలో ఎన్వైయస్, పిడిఎస్ఓల ఆధ్వర్యంలో సభ జరిగింది.

**చోడవరం :** చోడవరం పట్టణంలో ఎన్వైయస్ -పిడిఎస్ఓల ఆధ్వర్యంలో 50 మంది యువజనులు సమావేశంజరిపి భగత్ సింగ్, రాజగురు, సుఖదేవ్ కు జోహార్లరించారు.

మార్చి 23 - జాతీయోద్యమ ప్రతీక, విప్లవ సంకేతమైన షహీద్ భగత్ సింగ్; రాజగురు, సుఖదేవ్ ల 84వ వర్ధంతి సందర్భంగా “నిరుద్యోగం - మతోన్మాదాలను పెంచుతున్న పాలకుల దోపిడి విధానాలపై పోరాడాలని” నవయువ సమాఖ్య (NYS), ప్రగతిశీల ప్రజాస్వామ్య విద్యార్థి సంస్థ (PDSO)ల రాష్ట్ర కార్యవర్గాలు పిలుపునిచ్చాయి. ఈ పిలుపు నందుకొని రాష్ట్రవ్యాప్తంగా జరిగిన కాగడాల ప్రదర్శనలు, సభలు, సమావేశాలు యువతను చైతన్యయుతంగా ఆలోచింపజేశాయి.

బ్రిటీషు సామ్రాజ్యవాదుల నుండి అధికారాన్ని బదలాయించుకున్న భారత దళారీ పాలకవర్గాలు భూస్వామ్య, సామ్రాజ్యవాద దోపిడిని మరింతగా పెంచే విధానాలను అమలుచేస్తూ వస్తున్నారు. వ్యవసాయ, పారిశ్రామిక రంగాల సంక్షోభం ఫలితంగా నిరుద్యోగ సమస్య మరింతగా పెరిగింది. చదువుకున్న నిరుద్యోగులు, చదువులేని నిరుద్యోగుల జీవితాలు కడు దుర్భరంగా మారాయి. లక్షలాది మంది చదువుకున్న యువత ఉద్యోగాలు దొరకక, గ్రామీణ ప్రాంతాల్లో చదువులేని యువత ఉపాధిలేక వలసలు వెళుతున్నారు. యువతలో పెరుగుతున్న అశాంతి, అలజడిని పాలకులు మతోన్మాదం, ప్రాంతీయవాదాలవైపు మళ్ళిస్తున్నారు. కెరీరిజం, వస్తు వ్యామోహ సంస్కృతిని పెంచుతూ మరోవైపు మత్తు, మద్యం, మాదకద్రవ్యాలను పెద్దఎత్తున ఉత్పత్తులు పెంచుతూ యువతను మత్తులో ముంచెత్తుతున్నారు. పాలకవర్గాలు కల్పిస్తున్న అవరోధాల నుండి యువత బయటపడి భగత్ సింగ్ కోరుకున్న సమసమాజ స్థాపనకోసం, భూస్వామ్య-సామ్రాజ్యవాదానికి వ్యతిరేకంగా పోరాడటమే భగత్ సింగ్ కు ఇచ్చే నిజమైన నివాళి” అని పేర్కొంటూ ఎన్వైయస్, పిడిఎస్ఓలు సంయుక్తంగా కరపత్రం ముద్రించి విద్యార్థి, యువత నడుమ విస్తృత ప్రచారం నిర్వహించారు.

- సంపాదకుడు

### గుంటూరు జిల్లా

**గుంటూరు :** భగత్ సింగ్ 84వ వర్ధంతి సందర్భంగా గుంటూరు చుట్టుగుంట సెంటర్ లోని పున్నయ్య - శంకర్ భవన్ లో పిడిఎస్ఓ-ఎన్వైయస్ ఆధ్వర్యంలో సభ జరిగింది. ఈ సభకు పిడిఎస్ఓ నగర కార్యదర్శి కా॥ బి. గురులింగం అధ్యక్షత వహించగా, ఎన్వైయస్ జిల్లా కార్యదర్శి కా॥ కె. లక్ష్మణ్ మాట్లాడుతూ దేశాన్ని పాలిస్తున్న పాలకులు దేశాన్నే అమ్మివేస్తున్నారని, నిరుద్యోగాన్ని మరింత పెంచే విధానాలను అవలంబిస్తున్నారని దీనికి వ్యతిరేకంగా విద్యార్థి, యువతరం పోరాడాలని అన్నారు. దేశ సహజ సంపదలు, శ్రమశక్తిని సామ్రాజ్యవాదాలకు దోచిపెడుతున్నవారే భగత్ సింగ్ వారసులం అని చెప్పడం సిగ్గుచేటన్నారు. ఈ సభలో ప్రజాకళాకారులు కా॥ కాట్రగడ్డ హనుమంతరావు మాట్లాడారు. అనంతరం ఐటిసి వరకు, తిరిగి చుట్టుగుంట వరకు ప్రదర్శన నిర్వహించారు.

**ఎ.ఎన్.యు :** ఆచార్య నాగార్జున విశ్వవిద్యాలయంలో పిడిఎస్ఓ ఆధ్వర్యంలో బాలర వసతి గృహం (అమరావతి హాస్టల్)నందు భగత్ సింగ్, రాజగురు, సుఖదేవ్ లకు జోహార్లు అర్పించి నిరుద్యోగాన్ని - మతోన్మాదాన్ని పెంచిపోషిస్తున్న; దేశ సహజ సంపదలను విదేశీ బహుళజాతి సంస్థలకు అప్పజెప్పుతున్న పాలకుల విధానాలకు వ్యతిరేకంగా పోరాడుదాం అని నినదిస్తూ గ్రంథాలయ, ప్రధాన ముఖద్వారం, దూరవిద్యాకేంద్రం, మహిళల వసతి గృహం నుండి మొదటి గేటు వరకు కాగడాలతో ప్రదర్శన నిర్వహించారు.

**ఐలవరం :** రేపల్లె మండలం ఐలవరం ప్రాథమికోన్నత పాఠశాలలో భగత్ సింగ్ వర్ధంతిసభ పిడిఎస్ఓ - ఎన్వైయస్ ఆధ్వర్యంలో జరిగింది.

ఈ సభకు నిరీక్షణరావు అధ్యక్షత వహించగా, పిడిఎస్ఓ రాష్ట్ర ప్రధాన కార్యదర్శి కా॥ బాజీసైదా మాట్లాడుతూ విద్యారంగాని పూర్తిగా సామ్రాజ్యవాదుల పాదాక్రాంతం చేసేందుకు విద్యారంగంలో విదేశీ ప్రత్యక్ష పెట్టుబడులను ఆహ్వానిస్తున్నారని, మనదేశ అవసరాలకు తగిన విద్య కాకుండా, విదేశీ బహుళజాతి సంస్థలకు లాభాలను చేకూర్చే విద్యా

విధానాన్నే పాలకులు అధికార మార్పిడి నుండి కొనసాగిస్తున్నారని దీనికి వ్యతిరేకంగా విద్యార్థులు, ఉపాధ్యాయులు పోరాడాల్సిన అవసరం వుందన్నారు. ఈ సభలో ఎన్వైయస్ జిల్లా నాయకులు కా॥ ఎమ్. రాజేశ్వరి మాట్లాడారు.

**మంగళగిరి :** భగత్ సింగ్ 84వ వర్ధంతి సందర్భంగా మంగళగిరిలో పిడిఎస్ఓ-ఎన్వైయస్ ఆధ్వర్యంలో భగత్ సింగ్, రాజగురు, సుఖదేవ్ లకు జోహార్లు అర్పించి, పట్టణంలోని హాస్పేన్ కట్ట వద్ద నుండి మెయిన్ బజార్, గాలి గోపురం మీదుగా అంబేద్కర్ బొమ్మ సెంటర్ వరకు కాగడాలతో ప్రదర్శన నిర్వహించారు.

**పిడుగురాళ్ళ :** పిడుగురాళ్ళలోని యం.పి.జెడ్.పి.హెచ్ స్కూల్ లో భగత్ సింగ్ వర్ధంతి సభ జరిగింది. ఈ సందర్భంగా ఎన్వైయస్ జిల్లా అధ్యక్షులు కా॥ శ్రీను మాట్లాడుతూ ఒక మనిషిని మరో మనిషి, ఒక జాతిని మరోజాతి, ఒక దేశాన్ని మరో దేశం దోచుకోవడానికి అవకాశంలేని సమసమాజాన్ని భగత్ సింగ్ కోరుకున్నాడని, ఆ ఆశయ సాధనకోసం యువతరం పోరాటాల్లోకి రావాల్సిన అవసరం వుందన్నారు. సభ అనంతరం 70 మంది యువతీ, యువకులు పట్టణంలో కాగడాలతో ప్రదర్శన నిర్వహించారు.

**కారంపూడి :** పిడిఎస్ఓ-ఎన్వైయస్ ల ఆధ్వర్యంలో పోతురాజు గుట్టలో విద్యార్థి, యువజనులతో సభ జరిపి, భగత్ సింగ్, రాజగురు, సుఖదేవ్ లకు విప్లవ జోహార్లు తెలిపారు.

**లెనిన్ నగర్ :** లెనిన్ నగర్ లోని ఎం.పి.యు.పి స్కూల్ లో పిడిఎస్ఓ-ఎన్వైయస్ ఆధ్వర్యంలో సభ జరిపారు. అమరులకు జోహార్లు అర్పించారు.

### కృష్ణా జిల్లా

**విజయవాడలోని** వింఛిపేట సెంటర్ లో ఎన్వైయస్ ఆధ్వర్యంలో భగత్ సింగ్ 84వ వర్ధంతి సభ జరిగింది. ఈ సభకు ఎన్వైయస్ నాయకులు కా॥ లీలాప్రసాద్ అధ్యక్షత వహించగా, జనసాహితీ రాష్ట్ర కార్యదర్శి కా॥ దివికుమార్, పిడిఎస్ఓ రాష్ట్ర ప్రధాన కార్యదర్శి కా॥ బాజీసైదా, ఎన్వైయస్ నగర

నాయకులు వడ్డాది లక్ష్మణరావులు మాట్లాడారు. **చల్లపల్లి :** ఎన్వైఎస్ ఆధ్వర్యంలో చల్లపల్లిలో 70మంది యువజనులతో కాగడాల ప్రదర్శన నిర్వహించి అమరులకు జోహార్లు అర్పించారు. **ప్రాద్దుటూరు :** ప్రాద్దుటూరు గ్రామంలో భగత్ సింగ్ కు జోహార్లు అర్పిస్తూ కాగడాలతో ప్రదర్శన నిర్వహించారు. **చిన్నాపురం :** మార్చి 26న కృష్ణాజిల్లా చిన్నాపురంలో జరిగిన బహిరంగసభకు ఎన్. ఖాదర్ అధ్యక్షత వహించగా, నవయువ సమాఖ్య రాష్ట్ర ప్రధాన కార్యదర్శి కా॥ ఎన్కె. బాషా మాట్లాడుతూ పాలకులు ఒకవైపు సామ్రాజ్యవాద దోపిడిని తీవ్రతరం చేస్తూ, ఆ దోపిడిని కప్పి పుచ్చడానికి, ప్రజల ఆలోచనలు ప్రక్కదారి పట్టించడానికి మతాన్ని, కులాన్ని, ప్రాంతీయవాదాలను రెచ్చగొడుతున్నారని, వీటికి వ్యతిరేకంగా యువతరం పోరాడాలని దోపిడి వ్యవస్థను అంతమొందించి నూతన ప్రజాతంత్ర వ్యవస్థను నెలకొల్పడమే భగత్ సింగ్ తదితర అమరులకు మనం ఇచ్చే నిజమైన నివాళి అన్నారు. రైతుకులీసంఘం జిల్లా నాయకులు ఈవూరి రాంబాబు, స్త్రీ విముక్తిసంఘటన జిల్లా ఉపాధ్యక్షులు పి. అంజమ్మ తదితరులు ప్రసంగించారు.

**కరీంనగర్ :** భగత్ సింగ్ వర్ధంతి సందర్భంగా బెజ్జంకి మండలం చీమలకుంటపల్లి గ్రామంలో ఎన్వైఎస్, పిడిఎస్ఓ ఆధ్వర్యంలో కొవ్వొత్తులతో ప్రదర్శన నిర్వహించారు.

**అనంతపురం :** అనంతపురంలోని ఎన్వైఎస్ - పిడిఎస్ఓ ఆధ్వర్యంలో ఎన్జీవో హోమ్ నుండి ఎన్టిఆర్ సర్కిల్, రైల్వేస్టేషన్ మీదుగా ఎమ్ఎస్ నగర్ వరకు 130 మంది విద్యార్థి, యువజనులతో కాగడాల ప్రదర్శన జరిగింది. అనంతరం శ్రామిక భవన్ లో జరిగిన సభలో ఎన్వైఎస్ నాయకులు ఈశ్వరయ్య, పిడిఎస్ఓ నాయకులు దయాకర్, విఐఎఫ్ టీయూ(స్కూ) రాష్ట్ర అధ్యక్షులు కా॥ పెద్దన్న తదితరులు మాట్లాడారు.

**వెంకటగిరి :** భగత్ సింగ్ వర్ధంతి సందర్భంగా నెల్లూరుజిల్లా వెంకటగిరిలోని కాళహస్తి శేషయ్య స్మారక రీడింగ్ రూమ్ లో విద్యార్థి, యువజనులతో సమావేశం జరిపి భగత్ సింగ్ చిత్రపటంవద్ద జోహార్లరించారు.

### ప్రకాశం జిల్లా

**వేటపాలెం :** వేటపాలెంలో పిడిఎస్ఓ-ఎన్వైఎస్ ఆధ్వర్యంలో స్థానిక అమరవీరుల స్థూపం వద్ద నుండి సారస్వత నికేతనం, ఆంధ్రాబ్యాంక్ మీదుగా తిరిగి అమరవీరుల స్థూపం వరకు ప్రదర్శన జరిపారు.

**చీరాల :** చీరాల పట్టణంలో ఎన్వైఎస్ - పిడిఎస్ఓ ఆధ్వర్యంలో కాగడాలతో ప్రదర్శన జరిగింది. ఈ ప్రదర్శన మహాత్మా జ్యోతీరావు పూలే విగ్రహం వద్ద నుండి సంగం థియేటర్, కూరగాయల మార్కెట్, గడియారం స్టంభం మీదుగా దుగ్గిరాల గోపాల కృష్ణయ్య పార్క్ వరకు ప్రదర్శన జరిగింది. ప్రదర్శన ఆసాంతం ఇచ్చిన నినాదాలు పట్టణ ప్రజల్ని ఆలోచింపజేశాయి.

ముగింపులో సమావేశం ఎన్వైఎస్ రాష్ట్ర కమిటీ సభ్యులు కా॥ సతీష్, భగత్ సింగ్ వర్ధంతి సందర్భంగా విద్యార్థి, యువతరం చేపట్టాల్సిన కర్తవ్యాలను వివరించారు. ★

## స్ఫూర్తిదాయకంగా కామ్రేడ్స్ సోమయ్య మానం రామారావుల వర్ధంతి సభలు

**2015 మార్చి 15-23 :**

మార్చి నెలలో కామ్రేడ్స్ సోమయ్య, మానం రామారావుల వర్ధంతి సభలను గ్రామగ్రామాన జరపాలని ఏజెన్సీ గిరిజనసంఘం ఇచ్చిన పిలుపులో భాగంగా మార్చి 15 నుండి 23 వరకు కొండమొదలు చుట్టుపక్కల 10 గ్రామాలలో అమరుల వర్ధంతి సభలు జరిగాయి.

ప్రతి గ్రామంలోని ఏజెన్సీ గిరిజన సంఘం జెండా దిమ్మలవద్ద జెండా ఎగురవేసి భారత విప్లవోద్యమ నాయకులు కా॥ కానూసన్యాల్ కు, అమరులందరికీ నివాళులర్పించారు. స్థానిక సంఘం నాయకులు, కార్యకర్తలు నాయకత్వం వహించి ఈ కార్యక్రమంలో పాల్గొన్నారు.

ఏజెన్సీ గిరిజన సంఘం రాష్ట్రనాయకులు కా॥ ఇల్లా రామిరెడ్డి ఈ కార్యక్రమాలలో మాట్లాడుతూ 1969లో పార్టీ పిలుపు నందుకుని గిరిజనోద్యమ నిర్మాణంకోసం వచ్చిన కామ్రేడ్ సోమయ్య, ఇక్కడ గిరిజన ప్రజలతో మమేకం అయ్యి, గిరిజన ప్రజలు ఏదిపెడితే అది తిని, అందరి బ్రతుకుల బాగుకోసం తమ జీవితాన్ని అర్పించారని, సంఘం కట్టుకుని సంఘటితపడుతున్న సమయంలో నిర్బంధాలను ఎదుర్కొంటూ; సంఘం, నాయకులమీద భూస్వాములు వారి ఏజెంట్లు ఎన్నో దుష్ప్రచారాలు చేసినప్పటి వేటిని లెక్కచేయకుండా నాయకత్వ ధైర్యంతో అందుకుని భూములు స్వాధీనపర్చుకున్న తరువాత వ్యవసాయ అభివృద్ధికోసం ఎంతో కృషి చేశారన్నారు. 1991లో చనిపోయేంతవరకు తమ జీవితాన్ని ఉద్యమం కోసం అర్పించారని కొనియాడారు.

1969లో విప్లవ కమ్యూనిస్టు నాయకుడు కామ్రేడ్ సింహాద్రి సుబ్బారెడ్డి నాయకత్వాన భూమి కోసం, భుక్తికోసం గిరిజన ఉద్యమం ప్రారంభమైంది. నాటి నుండి 1991 మార్చి 18న చనిపోయేవరకు కామ్రేడ్ సోమయ్య గిరిజన ఉద్యమ నిర్మాణం కోసమే పనిచేశారు. తన శక్తింతా ఉద్యమ అభివృద్ధి కోసం,

ప్రజల వికాసం కోసం వినియోగించారు. 1982 నవంబరులో జరిగిన కాల్పులు, ఆ తరువాత నిర్బంధ సమయంలో కామ్రేడ్ సోమయ్య ప్రజల నాయకుడుగా నిలిచారు. భూములు సాధించుకొన్నాక గిరిజన ప్రజల్ని వ్యవసాయంలో తల మునిగేలా చేయడంలో పార్టీ నాయకత్వం సూచనలకి తగినట్లు తీవ్రంగా కృషిచేశారు. కొండమొదలు గిరిజన ప్రజల వ్యవసాయాభివృద్ధిలో నేటి మార్పుకి నాటి సంఘం సాగించిన రాజకీయ నిర్మాణ కృషి కీలకమైనది. గిరిజన ఉద్యమం కోసమే తన సర్వస్వాన్ని, కుటుంబాన్ని త్యాగం చేసిన త్యాగశీలి, ధన్యజీవి కామ్రేడ్ సోమయ్య అని పేర్కొంటూ నివాళులర్పించారు.

కా॥కుండ గంగరాజు మాట్లాడుతూ కామ్రేడ్ మానం రామారావు కొండమొదలు కాల్పుల సమయంలో, ఆ తరువాత ఈ ఉద్యమం మీద జరుగుతున్న దాడులను బయట ప్రపంచానికి తెలియ చేసి సహాయ సహకారాలు అందించారన్నారు. '1982 నవంబరు 29 నుండి 1985 సెప్టెంబరు వరకు కొండమొదలు ఉద్యమం భూస్వాముల, పోలీసుల నిరంతర దాడులకు గురైంది. అలాంటి కీలక సమయంలో కొండమొదలు ఉద్యమాన్ని కంటికి రెప్పలా కాపాడిన వ్యక్తి కామ్రేడ్ మానం రామారావు. గిరిజనోద్యమంపై పడుతున్న ప్రతి రాజకీయ దెబ్బను కొండలాగ నిలబడి ఎదుర్కొన్నారు. అనారోగ్యంతో ఉద్యమ రోజువారీ పనులకు దూరంగా ఉన్నా బతికివున్నంత కాలం కొండమొదలు ఉద్యమ అజ కనుక్కొంటూనే వుండేవాడు. 2013 మార్చి 16న 93 ఏళ్ళ వయస్సులో కామ్రేడ్ మానం రామారావు కన్నుమూశారు. ఆయన గిరిజనోద్యమానికి చేసిన సేవను నిరంతరం గుర్తు తెచ్చుకొంటూవుంటామని చెప్పతూ ఆ కామ్రేడ్ కి నివాళులు అర్పించారు.

అదే సమయంలో భూమికోసం సాగిన పోరులో అమరులైన కామ్రేడ్ కుంజం రాజులు, మడెం లక్ష్మయ్యలను, కారం పార్వతి, జన్ని తిరుపతి తదితరులకు గిరిజన ప్రజానీకం జోహార్దర్పించారు. ★

## ‘ఓ.యన్.జి.సి. ఆయిల్, గ్యాస్ లీకేజీలు జరగకుండా తక్షణమే చర్యలు తీసుకోవాలి’

**బందరు, 25-2-15 :**

23-2-15న కృత్తివెన్ను మండలంలో చినపాండ్రాల్ గ్రామంలోను, 24న కలిదిండి మండలం, సానూర్రపంలో, వరుసగా ఆయిల్ లీకేజీలవల్ల, ఆయా గ్రామాల ప్రజలు ఆందోళనచెందుతున్న పరిస్థితుల్లో రైతుకూలీసంఘం(ఆం.ప్ర) బృందం ఆయా గ్రామాల్లో పర్యటించింది. కృత్తివెన్నుమండలం చినపాండ్రాల్ గ్రామంలో, ఘూమారు 60 ఎకరాలు పైబడి పరిపంట దెబ్బతింది. కొబ్బరిచెట్లు దాదాపు 75పైగా కాలి పంగిపోయాయి. ఆయిల్, జిప్సత్తోకూడిన గ్రీజులాంటి పదార్థం ఎగజిమ్ముటంవల్ల పంటపొలాలు, కొన్ని సం॥లపైబడి పంటకు పనికిరాకుండా పోయాయి. కొబ్బరిచెట్లు మొవ్వలు పంగిపోయి, కాలిబూడిదగా మారాయి. ఓయన్ జిసి ఆయిల్ గ్యాస్ ఉత్పత్తులవల్ల మందల, వేలకోట్లు ఆదాయం గడిస్తుంది. కాని,

ప్రమాదాల నిరోధానికి ఏమాత్రం చర్యలు తీసుకోవటం లేదు. ఓయన్ జిసి ఆయిల్, గ్యాస్ కొరకు, బావులు త్రవ్వి ఉత్పత్తి చేయడంవల్ల కాలుష్య, పర్యావరణ సమస్యలు, భూసారంలో, భూగర్భజలాల్లో జరిగే మార్పులు ప్రజల ఆర్థిక, సామాజిక స్థితిగతుల్లో జరిగే మార్పుల గురించి ఈ ప్రాంత ప్రజలకు అవగాహన కల్పించాల్సిన అవసరం ఎంతైనా వుంది. అలాగే వుత్పత్తి సమయంలో వెలువడే వ్యర్థాలను నిర్మూలిచేందుకు శాస్త్రీయమైన చర్యలు తీసుకొని, ఉన్నతవిద్య కొరకు కాలేజ్ ఏర్పాటు, ఫైర్ ఇంజన్, అంబులెన్స్ ఏర్పాటు చేయాలని, కనీసం అర్హతకలిగిన ఉద్యోగాలు, ఉపాధిని, స్థానికులకు కల్పించాలని, లీకేజీవల్ల నష్టపోయిన రైతులకు గరిష్టమైన పరిహారం అందించాలని రైతుకూలీ సంఘం(ఆం.ప్ర) జిల్లా నాయకులు కా॥ ఈపూరి రాంబాబు డిమాండ్ చేశారు. ★

## నక్సల్బరీ ఉద్యమ నిర్మాత కా॥కానూసన్యాల్ 5వ వర్ధంతి సభ



ఒంగోలులో నివాళులర్పిస్తున్న కాడివిఎన్ స్వామి, ఇతర కామ్రేడ్స్

**ఒంగోలు, 23-3-15 :**

భారత విప్లవోద్యమ విశిష్ట నాయకుడు, నక్సల్బరీ ఉద్యమ నిర్మాత కా॥కానూసన్యాల్ 5వ వర్ధంతి సభను స్థానిక ఈమనిపాలెంలోని సిపిఐ(ఎం-ఎల్) జిల్లా కార్యాలయంనందు పార్టీ జిల్లా నాయకులు కా॥ ఎం.ఎస్. శాయి అధ్యక్షతన నిర్వహించారు.

ఈ సభలో సిపిఐ(ఎం-ఎల్) రాష్ట్ర నాయకులు కా॥ డివిఎన్ స్వామి కామ్రేడ్ కానూసన్యాల్ చిత్రపటానికి పూలమాలవేసి నివాళులర్పించిన తర్వాత మాట్లాడుతూ కా॥ కానూసన్యాల్ తన 81 సం॥ల

జీవితకాలంలో 60 సం॥లకు పైగా క్రియాశీల ప్రజా ఉద్యమ రాజకీయాలకే అంకితం అయ్యారని, 14 సం॥లకు పైగా జైలు జీవితం గడిపారని, జైలు జీవితంలోను, తర్వాత ఆయన జీవిత కాలమంతా మితవాద, అతివాదాలకు వ్యతిరేకంగా సిద్ధాంత, రాజకీయ పోరాటాన్ని పట్టుదలగా కొనసాగించారని, భారత విప్లవ ప్రజాపంథా పోరాటయోధునిగా తిరుగులేకుండా నిలచారన్నారు. 2005 సం॥లో వివిధ విప్లవ సంస్థలు ఐక్యమై సిపిఐ(ఎం-ఎల్)గా ఏర్పడిన పార్టీకి కా॥ కానూసన్యాల్ కేంద్రకమిటి ప్రధాన కార్యదర్శిగా ఎన్నిక అయి, ఆయన మరణించేవరకు ప్రధాన కార్యదర్శిగా విప్లవకారుల ఐక్యతకోసం కృషిచేశారని, చివరివరకు ఆయన ప్రజాయుద్ధ పంథాను, నక్సల్బరీ ప్రాంత రైతుకూలీ, తేయాకు తోటల శ్రామిక ప్రజానీకాన్ని అంటిపెట్టుకొని వున్నారని, రైతాంగ పీడిత ప్రజా ఉద్యమాలకు అంకితమై పనిచేయడమే ఆయనకు మనమిచ్చే ఘనమైన నివాళి అన్నారు. ఇంకా ఈ సభలో సిపిఐ(ఎం-ఎల్) జిల్లా నాయకులు కామ్రేడ్ ఎస్.లలితకుమారి తదితరులు మాట్లాడారు. ★

## రైతుకూలీ పోరాటయోధుడు కామ్రేడ్ మానం రామారావు వర్ధంతి సభ



నివాళులర్పిస్తున్న కాసింహాద్రి లక్ష్మారెడ్డి, ఇతర కామ్రేడ్స్

**గుంటూరు, 25-3-15 :**

సిపిఐ (ఎం-ఎల్) సీనియర్ నాయకులు కా॥మానం రామారావు వర్ధంతి సభను గుంటూరు నగరంలో నిర్వహించారు. ఈ సభకు రైతుకూలీ సంఘం(ఆం.ప్ర) జిల్లా కార్యదర్శి కా॥ ఉల్లిగడ్డల నాగేశ్వరరావు అధ్యక్షత వహించారు.

సభకు ముందుగా సిపిఐ(ఎం-ఎల్) నాయకులు కా॥ సింహాద్రి లక్ష్మారెడ్డి కా॥ మానం రామారావు

చిత్రపటానికి పూలమాలవేసి జోహార్దర్పించారు. ఆయన మాట్లాడుతూ కా॥మానం రామారావుగారు కమ్యూనిస్టు విప్లవ రాజకీయాలు చేపట్టిన నాటినుండి చనిపోయేంత వరకూ గ్రామీణ పేదల పోరాట యోధుడుగా నిలిచాడన్నారు. కమ్యూనిస్టు పార్టీలో వచ్చిన చీలికల సందర్భంలో ఎందరో ఉద్దండులు, మహామహులు మితవాద, అతివాద పంథాలలో కొట్టుకుపోయినా, కా॥ తరిమెల నాగిరెడ్డి నాయకత్వంలోని ప్రజాయుద్ధ పంథాన ఆయన విప్లవ రాజకీయాలను చేపట్టాడన్నారు. ప్రజా పోరాటాలలో రాజ్యానికి, పాలకులకు, పెత్తందార్లకు, దోపిడీదార్లకు వ్యతిరేకంగా దృఢంగా నిలబడ్డారనీ, దళితుల, మహిళల పట్ల, దుర్మార్గుల, పెత్తందార్ల ఆగదాలకు కళ్ళెంవేస్తూ యువతరాన్ని కూడగట్టాడన్నారు. విప్లవ రాజకీయాలతో విడదీయలేని కా॥ మానం రామారావు జీవితాన్ని పార్టీనుండి వేరుచేసి చూపుతూ కొందరు తమ ప్రయోజనాలను నెరవేర్చుకోవాలనుకుంటున్నారని ఈ ప్రయత్నానికి ప్రజలే తప్పుక బుద్ధిచెబుతారన్నారు. ★

## ‘చెరువులు నీటితో నింపి వలసలు అరికట్టాలి’ - రైతుకూలీసంఘం(ఆం.ప్ర) అనంతపురంజిల్లాశాఖ డిమాండ్

**జీడిపల్లి, 28-2-15 :**

అనంతపురంజిల్లా దేశంలోనే అతి తక్కువ వర్షపాతంగల రెండవజిల్లా. తుంగభద్ర ప్రాజెక్ట్ నుంచి అనంతపురం జిల్లాకు నీటి కేటాయింపు 33.2 టీఎంసీలు కాగా డ్యాంలో పూడిక ఏర్పడినందున 20 టీఎంసీల కంటే నీటిని వినియోగించుకోలేక పోతున్నారు. మిగిలిన 12 టీఎంసీల నికర జలాలను సమాంతర కాలువ నిర్మాణం ద్వారా తీసుకరావచ్చని నిపుణులు చెప్పినప్పటికీ ఈనాటికీ నిర్మాణం జరగలేదు.

రాయదుర్గం నియోజకవర్గంలో హెచ్చెల్లి నీటితో నింపిన చెరువు వుంది. చెరువుకు దక్షిణవైపున పది కిలోమీటర్ల దూరం వరకు అనగా కాశీపురం క్రాస్ వరకు ఫీడర్ ఛానల్ వుంది. కణేకల్లు చెరువుకు 50 అడుగుల ఎత్తున వేపరాళ్ల చెరువు వుంది. అక్కడనే లిఫ్ట్ ఏర్పాటుచేసి వేపరాళ్ల చెరువును నింపవచ్చు. వేపరాళ్ల చెరువుకింద భాగాన నాగిరెడ్డిపల్లి, కొత్తపల్లి చెరువులున్నాయి. ఈ మూడు చెరువుల ఆయకట్టు దాదాపు 4 వేల ఎకరాలు. ఈ చెరువులకు నీటిని నింపిన యెడల కాశీపురం, కదరంపల్లి, గుండ్లపల్లి, రచ్చుమర్రి, ఆదిగానిపల్లి, వేపరాళ్ల, నాగిరెడ్డి, పుల్లంపల్లి,

కొత్తపల్లి, గోపులాపురం, పూలచెర్ల, నల్లంపల్లి కణేకల్లుక్రాస్, ఆలూరు గ్రామాల్లో భూగర్భజలాలు విరివిగా అభివృద్ధిచెంది పంటలు పండించుటకు, పశువుల పెంపకమునకు, తాగునీటి వసతి ఏర్పడి 10వేల కుటుంబాల వలసల నివారణకు దోహదపడుతుంది.

కావున వేపరాళ్ల, నాగిరెడ్డిపల్లి, కె.కొత్తపల్లి చెరువులకు కణేకల్లు చెరువు నుంచి నీటిని నింపేందుకు సంబంధిత అధికారులకు ఆదేశాలు జారీచేసి 10వేల కుటుంబాలను ఆదుకోవాలని విజ్ఞప్తిచేస్తూ రైతుకూలీ సంఘం(ఆం.ప్ర) అనంతపురంజిల్లాశాఖ ప్రతినిధివర్గం రాష్ట్ర నీటిపారుదల శాఖామంత్రికి ఓ వినతిపత్రం సమర్పించింది. ఈ కార్యక్రమంలో ఆదిగానిపల్లి, రచ్చుమర్రి రైతులతోపాటు రచ్చుమర్రి గ్రామసర్పంచ్ నాగరత్నమ్మ తదితరులు పాల్గొన్నారు.

యుద్ధప్రాతిపదికన ప్రభుత్వం ఈ చర్యలు చేపట్టాలని ప్రభుత్వాన్ని డిమాండ్చేస్తూ 28-2-15న కణేకల్లు చెరువునుండి ఆదిగానిపల్లి మీదుగా కాలువ నిర్మాణాలను పరిశీలించిన బృందంలో సిపిఐ(ఎం-ఎల్) జిల్లా కార్యదర్శి కా॥ సి. పెద్దన్న, రైతుకూలీ సంఘం(ఆం.ప్ర) జిల్లా కార్యదర్శి కా॥ బి. తిమ్మారెడ్డి, ఇంకా వివిధ గ్రామాల కార్యకర్తలు, రైతులు పాల్గొన్నారు. ★

**అమ్మకానికి  
భారతదేశం**

సి.పి.ఐ(ఎం-ఎల్)ప్రచురణ

**సిపిఐ(ఎం-ఎల్) ప్రచురణ**

**అమ్మకానికి భారతదేశం**

**పేజీలు : 116**

**వెల : రు. 75/-**

**కాపీలకు : మైత్రీబుక్ హౌస్,**

**జలీల్ వీధి, కారల్ మార్ట్స్ రోడ్, విజయవాడ-2**

# మతోన్మారం-సామ్రాజ్యవాద దోపిడీ, దౌర్జన్యాలపై పిడికెత్తిత్తండి!

## ఎన్వైఎస్ రాష్ట్ర సదస్సులో యువతకు వక్రల పిలుపు



ప్రదర్శన - అగ్రభాగాన కళాకారుల బృందం; సదస్సు వేదికపై వక్రల కామ్రేడ్స్ కోటిరెడ్డి, దివికుమార్, కిషోర్బాబు, ఇతరులు; సదస్సుకు హాజరైన ప్రతినిధులు

ఏలూరు, 19-3-15 :

“నానాటికీ పెరుగుతున్న సామ్రాజ్యవాద దోపిడీ, మతోన్మారం - యువజనుల కర్తవ్యాలు” అంశంపై 2015 మార్చి 19న ఏలూరులోని వై.ఎమ్.హెచ్.ఏహాల్లో నవయువసమాఖ్య(ఎన్వైఎస్) రాష్ట్రసదస్సు జరిగింది. ఆంధ్ర, తెలంగాణ రాష్ట్రాల నలుమూలల నుండి యువజనుల ప్రతినిధులు హాజరయ్యారు. సామ్రాజ్యవాదాన్ని, మతోన్మాదాన్ని, యుద్ధోన్మాదాన్ని నిరసిస్తూ; నవసమాజ నిర్మాణాన్ని కాంక్షిస్తూ హోరెత్తే నినాదాలు, కళాప్రదర్శనలతో స్ఫూర్తిదాయక వాతావరణంలో సదస్సు ప్రారంభమైంది. అధ్యక్ష వర్గాన్ని, వక్రలను సంస్థ రాష్ట్రనాయకులు కా॥లక్ష్మణ్ వేదికపైకి ఆహ్వానించారు.

ఈ సదస్సుకు ఎన్వైఎస్ రాష్ట్ర నాయకులు కామ్రేడ్స్ ఎల్. లక్ష్మీరెడ్డి, కె. దేవా, ఈర్ల పైడి, మిడియం రవి, కె. శ్రీనులు అధ్యక్షవర్గంగా వ్యవహరించారు. కామ్రేడ్ ఎల్.లక్ష్మీరెడ్డి సదస్సును ప్రారంభిస్తూ రెండు తెలుగు రాష్ట్రాల్లోనూ, దేశంలోను కేంద్ర, రాష్ట్రాల పాలకులు సామ్రాజ్యవాద బహుళజాతి సంస్థలను ఆహ్వానిస్తున్నారన్నారు. సమస్త సంపదలను, మానవ వనరులను దోచుకోవడానికి ఎర్రతివాచీ పరిచి మరీ ఆహ్వానిస్తున్నారని, వీరికి ఏమాత్రం దేశభక్తి లేదన్నారు. పాలకుల దేశద్రోహాన్ని ప్రజలు

గుర్తించకుండా వుండటం కోసం మతోన్మాదం, కులోన్మాదం, ప్రాంతీయ అసమానతలను రెచ్చగొడుతూ ప్రజల మధ్య విద్వేషాలను రెచ్చగొడుతున్నారని, మరోవైపు భూస్వామ్య, సామ్రాజ్యవాద దోపిడీ సంస్కృతిలో యువతను ముంచెత్తుతున్నారని ఈ పరిస్థితుల్లో యువతరం మరింత సంఘటితంగా ఉద్యమాల్లోకి రావాలన్నారు.

రైతుకులీసంఘం (ఆం.ప్ర) రాష్ట్ర సహాయ కార్యదర్శి కామ్రేడ్ జె.కిషోర్బాబు మాట్లాడుతూ... యుద్ధోన్మాది, ప్రపంచ టెర్రరిస్టు అయిన అమెరికన్ సామ్రాజ్యవాదం ప్రపంచ దేశాలలోని సహజ సంపదలను, శ్రమశక్తిని కొల్లగొడుతూ ప్రజలకు శత్రువుగా మారిందన్నారు. ‘గల్ఫ్ దేశాల్లో వున్న ఆయిల్ నిక్షేపాలపై తన అధికారంకోసం ఇరాక్పై యుద్ధంచేసి ఆ దేశ అధ్యక్షుడు సద్దాంహుస్సేన్ని హత్యచేసింది. ఆఫ్ఘనిస్తాన్, ఇరాక్లలో తన తొత్తు ప్రభుత్వాలను నెలకొల్పుకుంది. సిరియా, ఇరాన్లతో యుద్ధానికి కాలుదువ్వుతుంది. మధ్య ప్రాచ్యంలో ఇజ్రాయిల్చే దురాక్రమణపూరిత యుద్ధాలు చేయిస్తూ లక్షలాదిమంది అమాయక ప్రజలను బలితీసుకుంటున్నది. తన మాట వినని దేశాలపై యుద్ధాలకు కాలుదువ్వుతున్నది. రకరకాల ఆంక్షలతో ఆ దేశాల ఆర్థిక వ్యవస్థల్ని చిన్నాభిన్నం చేస్తున్నది. 1960ల తరువాత అమెరికన్ సామ్రాజ్యవాదం భారతదేశపు అన్నిరంగాల్లోనూ తన

దోపిడీని క్రమక్రమంగా పెంచుతోంది. ఆఖరికి రక్షణ రంగంలోనూ అమెరికా సామ్రాజ్యవాదుల జోక్యం పెరుగుతుందనడానికి మొన్నటి ఒబామా పర్యటనే ఒక ఉదాహరణ. వ్యవసాయ, పారిశ్రామిక రంగాలను దివాళా తీయించి, నిరుద్యోగ సమస్య మరింతగా పెరగడానికి సామ్రాజ్యవాద దోపిడీయే ప్రధాన కారణమన్నారు. మౌలిక సమస్యల నుండి ప్రజల దృష్టిని మళ్ళించడానికి మతోన్మాదాన్ని రెచ్చగొడుతున్నారు. కనుక సామ్రాజ్యవాద దోపిడీని తుదముట్టించడానికి నేటి యువత సమాయత్తం కావాలని కా॥కిషోర్ పిలుపు నిచ్చారు.

జనసాహితి రాష్ట్ర ప్రధానకార్యదర్శి కా॥ దివికుమార్ మాట్లాడుతూ నాడు బ్రిటీష్ సామ్రాజ్యవాద దోపిడీని నిరసిస్తూ అన్ని మతాల, వర్గాల ప్రజానీకం ‘స్వదేశీ’ ఉద్యమం పేరుతో ఉవ్వెత్తున ఉద్యమిస్తే... నేటి పాలకులు ‘మాదేశం రండి! మా దేశంలో కంపెనీలు పెట్టండని, మా వనరులను చౌకగా కొల్లగొట్టుకుపోందని’ సామ్రాజ్యవాద బహుళజాతి కంపెనీలను దేశంలోకి ఆహ్వానిస్తున్నారన్నారు. ‘కోట్లాది యువశక్తిని దోచుకోవడానికి అడ్డంకిగా వున్న అన్నిరకాల చట్టాలను సైతం తొలగిస్తామనే హామీని కేంద్ర, రాష్ట్ర పాలకులు ఇస్తున్నారు. మరోవైపున మతోన్మాదాన్ని రెచ్చగొడుతున్నారు. ఘర్షణపసీ, లవ్

జిహాదీ రకరకాల పేర్లతో ప్రకటనలు గుప్పిస్తూ హిందువులు, ముస్లింల మధ్య వైషమ్యాలను రెచ్చగొడుతున్నారు. వీటిపట్ల యువతరం జాగరూకతతో వుండి తిప్పికొట్టాలి. బ్రిటీషువాడు తన దోపిడీకోసం మత విద్వేషాలను రెచ్చగొట్టాడు. వాటినే మన నాయకులు కొనసాగిస్తున్నారు. సావర్కార్ చెప్పినట్టు “ప్రతి రాజకీయ సమస్యను మతసమస్యగా మార్చండి” అనే విధానాన్నే ఎన్డిపి ప్రభుత్వం తూచా తప్పుకుండా పాటిస్తున్నది. ఉగ్రవాదం, మతోన్మాదం రెండూ సామ్రాజ్యవాదపు కవలపిల్లలేనని చెబుతూ, మతోన్మాదాన్ని రెచ్చగొడుతున్న పాలకుల విధానాలపై యువతరం పోరాడాలని కా॥దివికుమార్ పిలుపునిచ్చారు.

ఓపిడిఆర్ రాష్ట్ర ఉపాధ్యక్షులు కా॥పి.కోటిరెడ్డి మాట్లాడుతూ... స్వాతంత్ర్య ఉద్యమంలో క్రియాశీలపాత్ర వహించిన చరిత్ర గోదావరిజిల్లాకు ఉందన్నారు. బలమైన విద్యార్థి ఉద్యమ చరిత్ర కూడా ఈ ప్రాంతానికి వుందన్నారు. గత ఆరున్నర దశాబ్దాలుగా మౌలిక సమస్యలను ప్రజాఉద్యమాలు ముందుకు తీసుకొస్తున్నప్పటికీ ప్రజల ఆకాంక్షలు నెరవేరలేదన్నారు. నాటినుండి భూస్వామ్యవర్గాల, సామ్రాజ్యవాదుల ప్రయోజనాలను నెరవేర్చడమే నేటి దళారీ పాలకుల విధానాలుగా మారాయన్నారు. వ్యవసాయరంగంలో సామ్రాజ్యవాదదోపిడీ తీవ్రతరం (తరువాతి 5వ పేజీలో)



**నల్లల్లరి ఉద్యమనిర్మాత, ప్రజాయుద్ధపంథా పోరాటయోధుడు**

**కా॥ కానూసన్యూల్ సంస్కరణలో... సి పి ఐ (ఎం-ఎల్)రాష్ట్ర కమిటీ ఆధ్వర్యంలో**

2015 ఏప్రిల్ 3,4 తేదీలలో ఉ॥ 11 గం॥ నుండి - కామ్రేడ్ మానం రామారావు ప్రాంగణం (రైల్వే ఇన్స్టిట్యూట్ హాల్)విజయవాడలో

## ‘భారత విప్లవం - భారత కమ్యూనిస్టు ఉద్యమం’పై సెమినార్

అధ్యక్షులు :

కా॥ కె. కోటయ్య, సిపిఐ(ఎం-ఎల్) రాష్ట్రనాయకులు

అంశాలు - వక్రలు :

**ప్రస్తుత భారత విప్లవదశ - కర్తవ్యాలు**

కా॥ సుబోధ్మిత్ర, సిపిఐ(ఎం.ఎల్) కేంద్ర నాయకులు

**ప్ర్యాఢులిజం నుండి అర్థప్ర్యాఢులిజం - పెట్టుబడిదారీ సంబంధాల విప్లవి**

కా॥ అలోక్ ముఖర్జీ, సిపిఐ(ఎం.ఎల్) కేంద్ర నాయకులు

**అర్థప్ర్యాఢులిజం-పెట్టుబడిదారీ విధానం - సామ్రాజ్యవాదం - వీటిమధ్య**

**అంతఃసంబంధాలు**

కా॥ పి.జనవంతరావు, సిపిఐ(ఎం.ఎల్) కేంద్ర నాయకులు

**భారతదేశ విప్లవ వ్యూహంపై విచేదాలు**

కా॥ జి. విజయకుమార్, సిపిఐ(ఎం.ఎల్) కేంద్ర నాయకులు

**ప్రపంచవ్యాపితంగా మార్క్సిజంపై దాడులు**

తోలేటి జగన్మోహనరావు, మార్క్సిస్టు రచయిత

కా॥ యస్.ఝాన్సి, సి.పి.ఐ(ఎం.ఎల్) రాష్ట్రనాయకులు

డా॥ కొల్లా రాజమోహన్

**భారత విప్లవోద్యమ గొంతుక కామ్రేడ్ కానూసన్యూల్**

**పుస్తకావిష్కరణ**